

# Akibois Bon Ngina Ekorakinit Akuj Akukonokinor

Shreveport, Louisiana USA  
65-1128M

1 Ekienyunitai-a? Alakara ayong ayiakaun nege ataparacu na. Ka ikilakara isua, akinumunum akimor ngina ti apolon na aloetesio a ngulu ngorok a ngulu ka anupit. Eminai isua ngun. Nyiminasi iyes dang-a? Eete ngolo erai Amen. Inges erai Inges, ngolo erai Amen, kingolik. Eyakar Inges Akirot ngina esidion ngina limuno.

Eboi ayong sek aina esirwori ekakone ngolo ngorot, Lokaato Brown, ngina alosioto ngaetesio kingaren. Ka abu inges tema, "Lokaato Buranam, emam pa aanyunit ayong akitodol bien, nguna irworo iyong nginapei." kerae todolokis ngitunga nguna etapito nguna irworo yong," tema, "kiyoto ediokomi dadang alorot." Iyookino ngun jik. Iyookino ngun. Iyookino ngun jik. Erai tokopuni yong ngun, kikamu ngun. Ingolik-a?

2 Esirwori ayong ikakone ngina sorokit, Ernie Fanler. Atami iyes ngice ngulu ikirucukinitai nasiomio itamunete Ernie, epite ngolo ebelekinor inges, epite ngolo arikunere inges neni ke Ekapolon. Emam nyirworo inges ngamusugui nguna ajokak, kori ekemuit ayong bu inges lalo tolimu akirot. Iconganakin ata iwe ka iwas aneni keng. Ekengisit inges ayong erai katamunit ayong apaki, ngina ayiakare Shawano, neni iboiyo inges. Abu ekile totwan anakiriamun, kimasun alokicolong keng, ngolo Alusaran. Aponi isua kisililingai ngitunga dadang. Kirworoi Akirot ka Akuj neni keng, kikwaruni, ka abungunit lotic. Hu-hu. Nyesaluna ngun anenikec, ikiitanito ikes isua abongor nabo.

3 Amisiunit ayong alo Frans, ataparacu na, eyiakasi ngulu ajokak akilo ngalipo ngaarei ngulu a Frans nakilung ngarua nguna alalak, kotere isua ebongorio ayaar Eemut Frans, tooma Frans, lobuku ngolo asemis dadang, natyaket ngina asemis ngina alo Frans. Ka aso ikirai isua...

Ageu aturoun tokona, ageun ca, eyiakasi ngapoco alemar nawai kotere aganot eperi alokinga aina tokona. Ingolik-a? Aso kidongo iyapara, kiatakisi akilip. Ingolik-a? Totamunito, "Ikes ngulu idareunete Ekapolon, isiteteunete akecegogongu."

Tokona, eyiai...ayiai ayong amojong, ka atami ayong, "Eyiakaun kire acekisikwarunio, ngina aanyuni ayong acepaki-a?" Ka ca totamunito, aloto inges ebunio ekameton agole ngina akwangan. Emekinio iwon aot na nabo. Iyookino. Atipei nginapei ikitemokinor iwon. Erai akiikinet, kingolik iyong.

4 Tokona, acamit ayong atemar Lokaato Leo...erworo ayong nguna etapito Lokaato Wood akuwar ngina abien, eyai lokaatokeng nege. Lokaato Leo, erai ikirucukinitai iyes dang anasim ataparacu na alokinga aina; Nakaato Mercier, eyai papa kon nege. engolikinit ayong inges akuwar ngina bien. Eyiai inges nege naduketait iwace, ka etakani inges esibit engale ka ejok.

Ataparacu ngina etangaleunere inges aloema, ayiakasi ngatiokisio ngarei nguna ke etoku, eridi kire, ka apotu ikes ngulu yarei tongaleut. Ka papa keng, ekosikout ayiakar ariebo ngina ke etau, aponi yaunai kinga nakibuses ngina ka Akuj. Ka ayiai inges nakiriamun iwace anege. Emam nyete ayong inges alokiding atukot tokona, nai ayiai inges nege akuwar ngina bien.

5 Emalas nenikus adaadang alokinga ekitela; anege anakibois angina ti eumokina ana, ngina erai Eema ngolo ka Akiyar anege alo Shreveport, kaapei ka asepic ngina idingidinga a nguna ke esukul angolo a esabit. Iyete iyes, arai eboiye ayong alo Shreveport, kemam nguna alimuni ayong akitoronitor idiotunganan, nait kerai na akibois ngina abunene ayong akilipia, nege jik eema ngolo ka akiyar. Emam lo nyerai edin. Erai Eema ngolo ka akiyar, nakwarina, erai eema ngolo imorikinit ngidinio dadang iwapei. Apotu ikes tolomut alodin naarai apotu okocamut ayong ka akisiraret ngina alimonokini ayong na. Lokaato Yack Moore, lokaato kang ka ekone dang, aponi inges kitarai alodin naarai arucokina inges kaapei ka ayong. Ka aso atami ayong iitani inges akitalakaret adio. Iyookino. Kiterereng Akuj inges. Ka totinga ngakekan alotooma akilip, ka tonupa kaapei ka inges.

6 Ka tokona Nakaato Moore, emam nyete ayong inges aiwadio, inges ee, eyiai kau nege, esibit inges apese ngina sorokit iboi alokau aina ataparacu na, enapit ejok, ekitetiana, alotooma nu, esibit enapenit ngolo a paska. Ka etakani pa ayenit tar inges Lokaato Yack. Tokona, tokona, Nakaato Moore!

Atwaniar iwon aberu Anna Yeanne ka Don, ka ikes dadang. Alakara akiriamun ka Lokaato Nolan, epei alotooma ngikarukitos anege.

7 Ka engisit inges bien Lokaato Ernie, erai keokini inges Amen ngol. Ikiyiakar ayong tooma narekod, ka anyamun tar ibore kan apupenen inges, Amen. atami eyiakar inges etoil kan ngun; iloit idiokes. Ka asorokit Yudi, abu ayong engolik inges; ngulu yare etakanete esibito lokaato ka nakaato. Nyikote ikes nen-a? Erai ikes ekile ka aberu. Kingolik ingini donupei kes, toanyu, etakanete ikes erai ngulu ikwaan jik. Ingolik-a? Ka kire erai ngiterak ngulu eminin. Iyete iyes, ngun, erai ngol Lokaato Palmer ngolo adoka anasitepua a nguna a egolit, erai ngin nakookeng ka lokamuran keng. Ka erai ngol epaida kire ngolo ka akitatam ikoku. Ka eyiakar inges ngice nabo dang, ngikejaanakinak ngulu iitanarito dang, ka erai ikes ngikalimonokinak ka eyiakasi lomanikor, ka ngulu. Aso erai nguna apolok.

8 Emam nyeanyuna ayong Nakaato Palma. Kire, emam nyayeni ayong erai kapedori akiyen inges ngina aanyunia ayong inges, kori mam. Acepaki, eyiai inges iwace (eero) tooma nakiriamun. Kau neni erai kau jik; Ikiterereng iyong Akuj, Nakaato Palma.

Idonganakini etau kang ngina atamunia ayong ngun. Aringa sek Lokaato Palma edokakini ngasitepua alotooma ngadakikai ngadi, akitodol ngina arukaunia ayong eemut atema aeka inges. Emam pa anupit ayong ngun. Abu Billi okonyar ayong, ka ayiai ngini atingit...ka ayenete ikes. Araakai isua ngikonei ngulu minin, ka etuumikin atemar anyou inges, arai ibore ngini ikitamaranikini. Nai ejoikinit iwon dadang alosit, pa emisitai atemar atagai iwon, ebeit iwon alosit a ngipepei. Nai eyiai ipei bore bon, "Eirasi angetakinet ngina a ngakiro dadang: Tokerite Akuj ka kiricite Ngakekiciket, naarai erai lo etic ngolo aitunganan dadang," Ekalimonokinan 12.

9 tokona, amamukatar ayong apaki ngina alalan a nguna ke esukul a ngolo ke esabit, akaororikinit ayong.

Temayong, Etiya Lokaato Perry Green ibore ngini ajokan. Abu inges ekeira ayong abala, akuwari ngina bien, "Abu ekemuriak ayong ayaun akimukoret ngina a ngikatim akiuririt ayong..." Abu inges tonyaranar alokinga aina ka ikatakinit ariamun icetunganan tomotunor a ngunakang. Abu ayong atema, "Ingel yong noi, adau ayong aororikin." Abu ayong ekatak ngicekaru akiwarun ace kirikakinet, nai ngina ariamunia ayong ngun, abu ayong emukieu ngun. Nai abu ekemuriak ayong anapaki ana, aso akaororiki ayong iwadio. Aso todangai ayong, arai kicamuni iyong, alotooma erwor.

10 Tokona, ngiai eminasi Esukul ngolo ke esabit? Okoi, ayong, iyookino ngun. Erai ibore ngini ajokan akiyiakiun ngikusidwe. Mam, kimie arikisi ngun, ibore ngini ajokan ayaunun ngikusidwe. Iyookino ngun, ayaun ngikusidwe; pote iyes dang. Ngiai eyenete epite ngolo ageunor esukul yok ngolo ke esabit ekingaren? Ai esiakinor? Engiland. Ikwai anyaritere ekingaren? Esukul ngolo kwaam. Iyookino ngun, anyaritari "esukul ngolo ekwaam." Ikwapei ekemuriakinia yong ekiro ke etunganan a ngolo esiakini nu. Arai ngai ekekiro? [Temari ice, "Robert Raikes."] Iyookino, kire. Ka abu inges tolema ngulu cici ngul alorukudei (Arai ngulu kwaam, ka amamukatar tar akibois ngina lotot ka arono noi), ka abu toriku ikes tooma ka ageun akitatam ikes ngakitatameta nguna eyiakasi Lobaibul. Ka apoloor akitodol ngina araunia apei alotooma ngakinapeta a ekanisa nguna apolok, eapikinit nakuwarina, esukul ngolo ke Esabit. Ejok alosen. Kitemokino abunore, yautu ngikusidwe. Atami eyiakar ekanisa anege ngimalimo, ngagulei nguna eyia ngiboro, nganyameta, ka ngunace dang. Ka iyes ngulu ngulu kitet ngulu ibelekinosi abunore neni a Kristo, kiwapito Eemut ejok; poneneete nege Life Tabernacle, ka ikitiyakinete ikes iyes nguna ajokak.

11 tokona, nakuwarina ikilosu iwon ayiakaun ka akilipanakin ngina ngorot. Ikilosu iwon akilipanakin ngikadiakak alopite a ngolo sek enaitere iwon, Lokaato Jack ka Lokaato Buraun.

Atamunit, engolikinit ayong Lokaato Buraun ikatakinit akikor ngakadio nguna kilipanakin, ka epite ngolo eraakar inges dang elope eketiyan, ka alorua angul, alotooma arionget, etusito ikes inges, iyeni yong, arai ayong lokaatokon anibore a yen," iyeni yong, "iitana yong ikiya ayong ama." Okoi, ayiakatar kire inges apaki ngina ationon, nai abu kidong erai ngolo ikinuoma ikwapei ebeitor ayiakau. Erai Lokaato Buraun etunganan ngolo ajokan. Ka aso ikimina iwon inges.

12 Ka ikwapei eteo ayong iwon dadang, isua ngiuni, ayiakai, eliaritari namojongu, nasalunet. Erauni ibore ngini ikitubuli erai pa kiwaakinitai iwon ibore ngini apolon ngin tooma yok, ngini ikiyeni iwon erai Akiyookino. Eapi iwon akibelikin apei alorua alu, abongor nasorokanut nabo, neni ilocokinere ngayokowat, tosubunai tooma nasimai Keng awaar. "Naarai ngina enyamunor eema ngolo ka akwap lo, eyiai apei ngina eyiai ikidarit."

13 Ka ewai ngolo ikitalakari, ekone ngolo minat, ebe Yesu Ekapolon ngolo minat...Iyes ngulu ikikinyomito ayong atemar akalimonokini ayong iyes Akiyookino; Yesu Ekapolon ngolo minat, apei taparacu ngisaai ngiarei, abu okocamak ayong aanyun akwap ngin. tokona, emam-emam pa arai akitatakanikinet; nai emam nyacamit ayong alimun ngun. Neni ekote ikes, ikwaan kire jik ka epite ngolo irworore iwon tokona anege. Tokona, abu ayong aanyu ngireetin a ngitunga a ngul, ka abu ekepiyo ayong akiyen ikes, aris ikes abongosi nasorokanut nabo. Ka arai ikes ngulu akire...abu ayong ating tar ngakecekan ka ngakiro. Arai ca kire...

14 Ka apotu ekengarakis ayong naarai amina ayong ayiakut ka atametait: ngina etwania itunganan, enyouni ekecetau wir. Nai ngina acetunia Inges ngun neni kang, ebe "Erai kenyamun eema ngolo ka akwap lo ngolo iboiyere iwon...ikiyikar iwon ece." Ingolik-a? Ka ejoikinit iwon ayiakut ngiboro dadang erai ngiuni-uni, kotere erauni adolit. Ingolik-a? Eyiai akuwan apei nege, ka akuwan ngin aina erai akuwan ngina ka adis, ka nait akuwan ngina alotooma ayiarun. Kingolik, nguna itaraunete inges ngina ileleba ngun. Ingolik-a? Aso emam nyerai ngiemuto car, emam nyerai atametait, emam nyerai ekuwuam. Erai ekile ka aberu ikwa iyikar iyong, erai ca kire.

15 Ka nait alokaru a ngulu alunyar, abu ayong engolik ngakiboisio angulu eoliyorito, ka ayiai ayong inaa. Akalimokini ayong iyong, ekone, ikwa ekasikout, kimie okodiek iyong kan nu, ekitela dadang neni etya

ataparacu na, nyikimuit iyong aripikin akibois ngin. Emam ecerot ngolo apedoria ayong...arai orai ayong ekeciean ka aburas ekepiyo ayong aramun epikica. Ikwa eketiyan, emam nyapedori ayong akitamakin iyong. Erwor ngun etapito egiyaana araut akibois ngina enoki, erai erono ngaruatin amilion akilo nen, ngakitukurianeta nguna erukito ka inges.

16 Ka Nakuj kori akibois na, neni ekoni inges dadang, emam nyayeni ayong epite ngolo nyaraet inges. Abu Inges kitam aina ikwa "Ngitain ngulu eyia kwap amuroet." Nai araakar, emam nyekatakinitor ayong... Emam erot ngolo kitacaunet epite ngolo epolooto ngun. Eyiai...tokona, ejoikinit iyes ayaar ngakakiro, arai ayong itunganan ca. Ingolik-a? Nai etiyankinosi ngakitatakanikineta nu jui-jui alopite a ngolopei akalimokinitor ayong iyes, ka iyenete iyes adio dadang arai ngina eyookino, ngin dang erai kire. Nguna itiyai iyong dadang, erai kitwania iyong ngiboro dadang ngice (angaleu, agogongu, ngakonikonyen, idiobore dadang), nyitwania ngun. Emam ibore ngini kisikwanikinet ka Inges. Emam adiokirot anangajep a Ngamusugui, ngina ayeni ayong, ngina epedori akipaamun ngun. Erai kitema iyong "adolit," edeparit tar ngun; "eumokina," iloit ngun; "Ebobok," Emam ngakiro nguna ayeni ayong nguna kipaamunet ngun, naarai arai noi...ka nait, atamakin, emam nen nyerai asalunet tar dang. Abu ayong atamak, "Acepaki akabul ayong abunore neni anu?"

Abu ayong atema, imujeenete iyes-a?

Temasi, "Emam anege. Emam nyimujeeneo anege, nai ngina ebongorere isua nakwap ijaunio isua akuwan ngina imujere."

17 Ajokis, apedorit ayong akipup ikes. Ekote ca ikes nen. Ingolik-a? Ka ikes...abu ayong atema, "Ajokis, iyikar iyong..." Okoi, ee, eyiakatar ikes akuwan. Emam nyerai ngiemuto, erai akuwan. Aponi isua toyenatei make. Apotu ikes dadang okoyena ayong, ka apotu okonua ayong, ngamilionin kes.

Ka abu ayong atema, "Ajokis, acamit ayong aanyun Inges ngolo akayauni ayong ne."

Abu inges tema, "Emam nyianyuni iyong Inges tokona, ebeit iyong kidareu."

Abu ayong atema, "Kan nyo ikiwaakiniata iyes ayong kidiama nege?"

Temasi, "Irai iyong ekarikon anakiyar."

Ka abu ayong atema, "Apolou keng ebe irai ikes dadang ngulu a Buranam-a?"

Temari Inges, "Mam! Erai ngul ngulu ibelekini yong neni a Kristo." Ingolik-a?

18 Abu ayong angolengolek, ka nait ngakuwarisia dadang nguna atioko, ka ngakitemiet apotu tolunyar, ngina eteo ayong ngikecereetin. Abu aberu ngina sorokit tomotun kidiama inaa, apei alotooma ngaberu nguna ebusak, ka abu inges akatun ayong, ka tema, "Lokaato ngolo minat." Ka ani elunyar inges alodiye..Tokona, arai inges aberu. Aso..Nai alotooma aina, emamukaun nabo asecit. Kingolik, ilocokinio ngiyokonerin kaama. Emam nabo akitopol ngidwe, kaama. Ingolik-a? Kingolik, ikwaan dadang.

Nyo eyaunit atyaketait, akipup. Inges nyanupitor ayong edonga analos. Emam itunganan...ayong, alokingaren Akuj ka eka-Baibul, ayiar ayong asegi, alorot a ngol ageun ngina araakar idya ngini cici, anasorokanut kang dadang. Adio pese ngina ikirukitor kaapei, apedori ayong alosit natubokinio kaapei ka inges. Ingolik-a? Nai emam ekile, emam nyamisit ayong atemar ngai iyong, ngini ecamakini aberu (alotooma akityaunet ngina ka aberu) akinu iyong ediyediye; erai kirai iyong ekile ngolo ingale, eyiai akipup. Nait emam kaama; emam nginerin. Irai iyes dadang ekiner ngolo ikwaan. Ingolik-a? Ngolo ti asegi, amina ata nakaato ka ata lokaato ngina emam akilom alotooma, tar kinu iyong nakookon. Ingolik-a? Nakookon ka alope, taraibo itiyaunitai inges...erai inges nginiberu ka irai iyong nginikile. Kingolik, eyeuni icebore; nai kaama emam nyepedor, adaun asecit, adaun dadang. Ingolik-a? Kire...ca kire, amina ngina akuangan.

19 Ka abu ayong eteki aberu ngin. Ayai...ataki esibit ngamilionin kes ayiakasi inaa, ka ayiakar dadang ngitim ngulu aoyak, ka todolito ngilowi ngulu akwangak kwap. Ka-ka yegen ngini erworosi kaapei ka ayong, abu tema, "Nyiyenit iyong inges-a?"

Abu ayong atema, "Mam."

Tema, "Ayiai inges lokaru ngatomonkankoomwon ngina irikunio iyong inges neni a Kristo."

"Ajokis ngina eumokina, keboboer eruye." Ingolik-a? Emam erot ngolo kitacaunet ngun. Yaasi ngakakiro erai ikinupit iyong ayong. Nai kitemokino akicunyar edio daraca ngolo angakwapin alokaku kon.

20 Eyiunit ayong ageu ekanisa akipup Eemut, ka ageut amisiun. Nai, ngikonei, topupokisi, ebeit iwon operete anayiakut Alokoku, ejoikinit iwon ikitokoni. Emam nyekonit ayokonupit. Epupio iwon Eemut a ngayokotameta a nguna ikiinakinit iwon Akuj, ka akitere ngakitaanyunet nguna ikitoodik Inges iwon, ka akitogogong ke Ebaibul, erai keyiai, nai, okoi, epite ngolo iitanar ekanisa toperi anayiakut keng akitodol

ngina icasia ejok, iyenete iyes, ebobouni alokuwuam kotere ipedori akilongar kwap. Ngacerua alotooma erwor Eemut, ededengiar iyong, ebeit iyong tobwangabwanga ikongina, naarai iitana iyong akidic esumar kotere ikamuni ejok. Nai ngina ikamunia ekanisa ngun, enyaraunio ngulu seuna kinga ka atyakun, ka nait anayiakut ka Akuj, ayeni ayong erauni idiobore ngini esibit keyiakasi ngitunga inaa ngina eyaaria adakario keng.

21 Abeit ayong alimonokin ataparacu na Adakario, nai amamukatar ayong etoil ngolo kitiyaet ngun, aso todangai ayong adio urien. Nguna acamit ayong erwor, erai akou ka akirot: Akibois Bon Ngina Ekorakinit Akuj Akukonokonor.

Tokona, erai akou ka akirot ngina apolon. Aso tokona elipa. Ka alokiding ekitela ataparacu na, aneni iyiai iyong dadang, kijuuru akonikou apaki adiocici. Torai ngini ikinyoma tokona, eyiakai iwon adolokin Akirot ka Akuj, ngina erai Akuj alotooma Anyukuta.

22 Elope a Ekitaabo alo ngolo Apolon, "Erai Ekinyomit," ikitatamitai iwon, "Ebe abu ekayan toek," ngun ebala Elope. tokona, aripun isua atemar epolouniekinyomit erai kedot nalup nguna ajokak. Aso, Papa, tolema Iyong ngisugugur ka ngikukwa, ka amamu anupit, ka ngatameta nguna ecocooto alotain kosi; kotere Akirot ka Akuj topolo ka alacakina, kicocuatetei a Ekuwuam alotooma ngikositain, kotere eraunio isua ngitunga ka Akuj. Tokorak ngun, Papa. Ngikositain ngul. Meere aneni kosi bon a ngulu ikiripu nu, nai acepaki eyiakasi ngice kiding akwap dadang, ngini enoki etau ka amina ka akiyapara, ikatakini alosit adiekun lokaato ngolo eoliyorit, nakaato ngina eoliyorit. Tokorak ngun nakuwarina, Akuj. Engoliunitai isua Neni kon ka akileleba, naarai irai Yong Eketenan kosi ka Ekapolon kosi. Aso ilipitai isua Yong akiten isua alotooma Akonikirot nakuwarina, ka inakinai isua ngakonirerengusio. Alotooma ajokis Kon ka alotooma Ekonikiro inges ikilipitor nu. Amen.

23 Tokona, ayaasi ikwa akou ka akirot yok...acamit ayong akisiom Alokitaabo a Ngikisila, Akitutuket ngina Ngorot, ikwa akinapinapunet a ngakigiret. Ikiyiakar ayong nguna egirit ayong ngadi akau ka bongu ayong anakimat ecai kapei ka Lokaato Vayle.

Emam pa abu ayong etalaka ekile ngolo alo-otel angol..alotel angol akuwar ngin, ngolo abu totac akosi kimuj ngina ke ebong. Aberu ka ayong ka nakookang ngina cici ayiakai ama, ka ani alosi ayong akitac ekimar angisilinga kang, keris ice tunganan ketac. Ngao atemar ngai, eketalakarit ayong yong. Tema, "Ekile ngolo eboi anasalunet ka abao." Naarai ayiai ama egurup dadang ngolo ayenio isua. tokona, ecekabila ngolo enyaritai Kikapoo, icebore ngini ikoni nen, akibois ngina alokinga anege, eotel ngolo ayiakai isua. Alakara, neni a ngin a ngini abu kitiya ngun. A ngini donupei kus, Ikiterereng Akuj iyes.

24 Tokona, alotooma ekek 16th ngolo a Ngikisila, erai nguna iwapitere nguna a paska. Aso ecamitai iwon asiomun ngidi ngaeta, ngulu esiaunak ngiomwon kori ngikan, ngingaeta ngikanikaapei anege.

Totamunito elap ngolo enyaritai Abib a nguna ka akitiya ngasuban nguna a paska a nguna a Ekapolon Akuj jus, naarai alolap a ngolo enyaritai Abib abu Ekapolon ikiyau iyes nakware anakwap a Ijipit.

Emaikina iyes inakis neni a Ekapolon Akuj kus amuronot ngina a Paska, anameesekin ka anaatuk kus, kitiyata ngun anakibois a ngina eseuni Ekapolon Akuj kus enyaritai ekiro Keng.

Ani inyamete iyes amuronot ngin nyinyama inges ka idiobore ngini eyiakar ngakinyalet. Emaikina iyes tonyama ngamugati nguna emam ngakinyalet ka akiring a amuronot a ngin angirua ngikanikaarei, naarai ipotu iyes tolomut anakwap a Ijipit ikirikirasi nooi, a ngun emaikina iyes ngirwa akiyar akus dadang totamunito akolongit ngina irotokinioto iyes anakwap a Ijipit. tonyama ngamugati nguna emam ngakinyalet.

Nyemaikina kingolikinai ngakinyalet ngadi anakwap kus dadang alotooma ngirwa ngul ngikanikaarei, nyemaikina airing a ngibaren a ngulu iarete iyes atabong ngina ka akolongit a ngina esiaunan kiboi kiwalak.

Nyikicamakinitai iyes ainakin amuronot ngina a Paska alotaun kus a edio a ngolo ikiinakini Ekapolon Akuj kus iyes.

Nai inakisi anakibois a ngina eseuni Ekapolon Akuj kus akiwaakin ekekiro tooma, nen inges iinakiniaata iyes amuronot ngina a Paska ebong, edoiyori akolong, esaa ngolo paaran irotokinioto iyes alo Ijipit.

Tokona arai Ekapolon kiatak Ngakererengisio nasiometait ngina ka Akekirot.

25 Tokona eyiakatar ngamaikia nu ibore ngini isjikit ikes tooma-a? Akuwar ngina a bien eirarit ayong ebe ekote neni. Ipupeete iyes ejok, aina-a? Nyipupete iyes. [Kisiotokini Lokaato Buranam amaik.] Ajoku nait-a? Ajoku na, erwor ka amaik ikwanaga-a? akaororokinit ayong iwadio, aso awuoi ayong edunyunit ataparacu a nguna ka alosikinet a ngin, ka atami ayong ikamunit Lokaato Pearyy ngun alokinga aina. Ipupeete iyes tokona ejoka-a? Atami adaun asubakin. Iyookino.

26 Tokona, ibore ngini acamit a erwor ataparacu na erai ebe eyiakar Akuj apei kibois ngina iriamutor

ekakukonokinan ka Akuj, apei kibois bon. Alotooma nganyameta ewarito ngikalalak akibois ngina ka Akuj ngina imunono, alotooma nganyameta dadang. Tar yob ewarit neni iboiyo Inges, "Arai opedori ayong alosit kai Keng ka akikongkongokin Ekepuke." Acamit Yob ariamun akibois ngina iboiyo Akuj, naarai aina Akuj ka Ekekal ilipete kaapei.

Ikwa bien, alotooma akisiraret ngina ka ataparacu, aponi iwon toriamunai atemar epedori itunganan akukonokin Akuj ikongin, kan akukonokin ngina ka akiinyoma. Esubanakinit Akuj ngiboro lu dadang a nguna yok, nai ibore ngini eyiai, ejoikinit iwon akiwarun neni eyiakasi ikes. Abu Paulo tolimok Temiteo akiwar, ka araut ngolo itemokino anapaki kori alokinga apaki, kitemokino ainakin akirot ngina ka atametait a ngina eyiai tooma keng.

27 tokona, eyiakasi ngiboro lu dadang tooma inaa. Ka ikiriamuni iwon ngacepakio ekeburit ayong abunore Shreveport neni eyaeneere iwon neni eapkininit ngisabito ngiarei kori ngisabito ngiuni ayaanar ngadakikai ngatomoniuni nakware anakitatam ca, kingolik, akiboi ca Anakiro, nguna imunono nguna igiritai, kingolik, neni ikiriamunia iwon epite ngolo lomaret tooma. Ka kitee iyong bon, kiwapite arikio ngina ka Akuj, eyiai epei lacet bon neni a ngolo puke. Iyookino. Ka emam ece lacet nabo, nyemisitai neni ikoni inges, emamukatar Akuj akisikwaanet a elacet, eyiakar Inges elacet epei bon. Ka tokona, ebeit iyong toyakatar elacet ngol, kori emam nyengaar epuke. Mam nyemitakinital tar kikinyoma iyong ikwaani, emam nyipedori iyong angaar epuke ngol.

28 tokona, ngiai ayiakasi locai bien, nataparacu? Ejok, atami ngulu alalak, ngatomonkankoomwon kus alotooma amiat, kori ngice. Kotere apetakin nu, nguna alosi ayong alimun, arai Daudi Ekabaka ngolo ewasakinital akimiet (Akuj ewasakinital), ekabaka ngolo apolon alo Isirael ngolo ayiakatar ikes, pa imarital Ekapolon Yesu (ngolo erai Akuj) Ngolo Inyonyoitai. Erai Daudi lokookeng, kori, arai Yesu Lokoku a Daudi ikwapei eyiakar ayena, ngina ka akuwan. Ka ebeit Inges akiboikin lokicolong ngolo a Daudi ikwa epei keruman, ikwapei jui-jui irumia lokoku a ekabaka ekicolong a ekabaka.

Toanyu, tokona, ebe arai Daudi ngolo enyonyoitai, nai tar ka akinyonyoiyo a ngina ayiakar inges, abu tosep anacamit a Ekapolon kaapei ka akinyonyoet ngin; ka apotu ngitunga dadang, pa iwapito epite ngolo elosioto ngakigiret kori elacet ngolo ka apukokinio ana, ikes dadang enyonyoitai dang, ikes dadang, kaapei, tocelas ka kipurito Akuj a nguna a ibore a ngini esibit eyookino: akinyakun Akirot ka Akuj kai ka Akuj. Nai arai Daudi ekabaka, meere ekaduaran. Ingolik-a? Ayiai ekabaka tooma nakwap ngolo abeit kitiya ngun, ka abu Akuj nyitopoloo alosit ngin naarai pa esitiyatal elacet ngolo eyookino. Emam pa abu epuke tongaari. Ka tokona iitana iwon otamunito ebe, ka akiricit anatameta. Ngiboro dadang ngulu ka Akuj, eyiai epei rot ngolo akire ngolo ebeitor kitiyaere, ka kitemokin ngun. Tokona, anen eyiakar Akuj kire epei Kanisa ngolo iriamunotor Inges ka ngitunga tooma, ka ikijauni Inges iyees alotooma Ekanisa ngol ka emam nabo ece kanisa.

29 Alimu ayong nu naarai epiyo ngikalalak ngapakio nguna alalak amisiun ayong, ka akalimonokinete ayong...

Atemari ayong, "Irai iyong Ekristoit-a?"

"Arai ayong ngolo a Baptist."

"Irai iyong Ekristoit-a?"

"Arai ayong ngolo a Mesodist."

"Irai iyong Ekristoit-a?"

"Arai ayong ngolo a Pentekost."

Tokona, kingolik, aneni ka Akuj emam apolou eyiai nen-pei dang. Iyiai iyong akikatanar ke elacet a ngolo egelaana. Nai eyiai elacet ngolo iyookino, eyiai apei neni Akuj...emam nyiikinit Akuj akiriamun ka yong ikwa ngolo a Mesodist, kori ikwa ngolo a Baptist, kori ikwa ngolo a Pentekost, kori ikwa ngolo a edio din. Emam tar nguna etamatamai Inges a nguna a ngidinio, eremokino ikec Inges.

Aneni a Eemut a ngolo aoyan angol, ariamuni ayong aloema moi atipei. Ka iirari nai Lokaato Yack inges, ido ianyunete nai iyees nguna icamito iyees etic kan nguna etapito ngun, naarai ikamakinio natepua.

30 Tokona, itiyaete ngitunga esibit Akuj ngolo ca ikwa eyiakar ekecesioloji. Tokona, itiyaete ngitunga alopite a ngol. Emam tar nyiriamuni iyong ikoneosi make. Trinita ngolo a Pentekost emam nyemaasi ka apeyanut, kori dang ngulu ka apeinyut emam nyemaasi kaapei ka ngulu a ngakujo anguni. Ngulu a Mesodist nyemaasi ka ngulu a Baptist, naarai erai epei ngolo aligalist ka erai ngoloce ngolo a Kalvanist, emam ikes akimor ngina eyiai jik. Ekutarito ikes ngatameta a ngitunga erono akitodol ngina edingatar ikes make.

31 Abu ayong a lot akilip, ngacepakio nguna alunyar, anagule ke edakitar. Ayiai aceberu inaa ngina aperi todieka noi, acilitai inges, edarital inges totwan. Aperi aceberu dang aina (akanyaraunitai ayong akilipakin

inges.) Abu ayong atema inges, "Imitakini iyong erai kelip ayong iwadio cici-a?"

Ka tema inges, "Kiri akamukoodot ngin!"

Ka atemari ayong, "Kisioni ayong." Abu ayong atema, "Alosi ayong erai akingitakin akilip."

Tema inges, "Kiri akamukoodot ngin!"

Abu ayong atema, "Ee, mama." Eboiyete inges kaapei ka lokoku keng anen, ka toyiakar ngasimai ata Ricki. Ka abu ayong atema, "Ajokis, nyirai iyong a Kristoit-a?"

Tema inges, "Arai ayong ngina a Mesodist!"

Tema, "Ajokis, emam pa ekengisit ayong yong ngun, ekengisit ayong yong erai kirai iyong a Kristoit." Ingolik-a?

Ka aso tema inges, "Kiri ro yong akamukoodot ngin!"

Kingolik, naarai emam nyerai ice tunganan ngini a Mesodist elosi akilip anguna ka aberu angina ayiai akirid, ngina arai inges dang. Nai naarai emam pa ayenasi inges ka arionget ngina ayiai inges tooma, emam tar pa acamit inges tar apupokin kori akityiakini tar ngadi ka ngun. Erai pa kerai ngin a Parisayot, inges atemar emam nyaanyunitor ayong tar epei!

Kidareutu akitodol ngina iirariata iyes Aot Ngina Ke Emun. Aa. Iyookino. Tokona, etami nai inges tokona atemar ekecedin inges igirit Akuj: "Emam nyikiirari Akuj iyong mati irai yong ngolo a Mesodist, kori ngolo a Baptist, kori ngolo a Ngakujo a ngauni, kori ngolo ka Apeiyanut," kori icebore ngini ikoni nen. Nyiyookino ngun!

32 Ka erai ngin akalosikinet; nai erai keyiai akiitanit ngina ikoni nen tooma natameta ka lotian a ngitunga araun ngulu iyookino...emam nyanupit ayong atemar aberu etiyiai ngun naarai kori icetunganan. Emam nyenyouni ngolo a ekanisa a Mesodist kidiama ka ayaar ekanisa ngolo a Mesodist naarai eyeni inges atemar edyakarit. Etami itunganan atemar kori iyookino. Nyatami ayong atemar epedori ngolo atriniti atubokin ngolo ka Apeiyanut, kori ngolo ka Apeiyanut, ngolo a Trinita, alotooma Pentekost, naarai ecamit inges araut ngolo egelaana, etami inges atemar kori iyookino inges, ka ebeit iyes torimaarito ngaketameta. Iyete iyes, eriyonor eburankit ngiwaitin dadang. Nai, totamunite, alotooma ngun dadang, erai keyiai idiobore lotau a ekile kori lotau ka aberu ngini enupito ikes atemar "iyookino," eyiai nait iwace neni iyookino. Ikwapei jui-jui alimununuyo ayong, "Ngina enyaraa acukulul acukulul, ebeit toyai acukulul ngina ebongokini neni a ngun dadang."

33 Iyete iyes ikilimokinitai iwon, ebe-ebe alosi kolong ityang ngini ka anam alokipetet ka anam, ka ngakejen. Nai tokona emukatar ngakejen, apotu kilocokon toraut ngangulei naarai eitanit inges ngangulei nguna abu inges ngina alosio inges alokitela, arai ityang ngini a ngajul, ananam; abu eyiakae tosubak inges ngangulei akilo ngakejen, naarai alumi inges adepar neni alosio inges.

Ekepiyo ayong atamun tokona ekile ngolo abu tolot lopir ngolo alowai a ngolo alokwap. Arai ngai ekekiro? Byrd. Ebookoi ebe ayiakar inges ngikotyong ngice ngulu adonyunit inges a nguna a ngaatuk keng, anakitacaunet ana; ebe ayiait inges ngaatuk a nguna a ngakile. Abu inges todonyu ngikotyong ngulu a ngajul akiretakinia ngaatuk nyingoolek ngaakot akitodol natwanare a nguna ka alilim. Nai ngina adolio inges inaa, emam nabo edio coat ngolo angajul ngolo eitanito ikes, abu eyiakae kityiak ikes epei. Ingolik-a? Eringa nyeyiakauna abebenukat nakau a ekolia, eitana mono toyiakaunos ngakipi kotere inges elumi alotooma kori pa keyiakaunor abebenukat. Eroko ekitoi nyeyiakauna a nguna ka apoloo alotooma nakwap, ajoikinit mono akwap toyiakaun mono ekingaren kotere inges epoloo alotooma, kori pa keyiakauna ekitoi.

Aso, kingolik iyong, arai ca keyiai icebore lotau ngini enyarit idiobore, emaikina toyiai icebore kinga inaa ngini ebongokini, a nguna ka akisimwonikin anyara ngin.

34 Aberu...aponi kisiemei kuwar anege accepaki beru ngina abu totwana. Ka alosikinet, ebesi ikes, ibore ngini earit inges, emuji inges ekituunguru a ngolo saa, a ngina paki dadang. Kerai nyenyami inges ekituunguru, kipii akekou, ka ngunace dang; emam nguna apotu ikes topedosi. Aso kedaun akinuak, aponi toripunai ekabila a ngangarue a ngace; ayiakatar ikes ekekiro. Ka aponi tolemunai ibore ngini apoloo ngin ka akiwaakin nakooli ngina a ngikituungurui, ka abu kipirisia ngikituungurui nakware. Ingolik-a? Arai nyo ngin? arai icebore aneni ka aberu anyarit ngikituungurui, ka arai tomam ekituunguru kemam ibore ngini apoloo.

Analimunet ka ace, emaikina mono toyiakaun ekasuban ekingaren, eringa esube nyeyiakauna. Ingolik-a?

35 Tokona, erai keyiai eloji lotau ngolo a itunganan ikwa ngini a Mesodist, Baptist, Presbiterian, Katolik, ngulu lu dadang, ikatakinito akiwarit erot ngolo iyookino, ka elimokinito ikes ngikecepadera ka ngikeyook, ka ngulu lu dang, ebe, "Erai logo erot erot ngolo iyookino." Ebasi ikes, ebala epaderit, "Emam

akiteyiaro alokinga ekanisa ngolo akatolik.”

Ajokis, a ngolo kanisa eyiait ngaketameta a elope. Ngice anenikec emam nyecamunete ngun, nait ecamunite a ngikeceticisio. Irworosi ngikoniteticisio a etoil a ngolo alokidiana akilo ngakonikiro. Ikoni nen alowai a ngoloce dang, erai ikes ngulu a esoswai akilo tar ngulu akatolik. Elimununuete ngikatolikai ngun kinga, “Anupit ayong ebe ibore en bon iitana,” nait emam ikes nyitiyakinete ngun. Iwaito ikes ngun, nai itogogongito ngikeceticisio nguna etamete ikes. Ingolik-a?

36 Tokona, emaikina toyiai apei kibois nait, naarai eyiai akiitanit lotau ngina eriamuni ngun. Ka atami ayong eyiakar Akirok ka Akuj abongokinet kan nguna dadang ikiyiakar iwon. Aso eyiakatar Akuj ka abongokinet, ka ewarutu inges alotooma ngakigiret tokona. Ka ani ikitoodik iwon Akuj kan ngakigiret akibois bon, alapatu bon (edin bon, erai kikote neni), erot bon ngolo iriamunotor Akuj ka itunganan, ejoikinit nait iwon akiting ngun naarai ariamun iwon Akiyookino ngina ke Ebaibul, nguna irworo Inges.

37 Tokona, akirot Ngikisila, apolou ka akirot a ngin erai “ngikisila ngiarei,” akirot Ngikisila. Ka eyiakatar Akuj ngikisila ngiarei: Epeikes erai amaange neni ka Akirok, ka atwanare; ngoloce erai arimao neni ka Akirok, ka toyiar. Engul ngikisila ngulu yare, apolou a Ngikisila erai ngikisila ngiarei ngul. Ikes ngulu yarei adaun akitacaikin iwon alotooma ngakigiret ejok. Epei alotooma kes erai atwanare, ka ngoloce erai Akiyiar; Akiyiar ka atwanare. Itiyiai Akuj bon Anakiyiar, Satan erai alotooma atwanare. Ka aponi kitoodikinai ngakwapin nu ka akilerer, alokinga alokingaren adiokongu dadang, ka emam nabo akigare aneniyok. Apei alotooma ngun aponi kitoodiunai alomoru Sinai ngina epotorere ngikisila, ngulu apotu totubokis ngitunga tar natwanare; ngoloce aponi kipotoroi alomoru Kalbario, ngolo abu yau Akiyiar lotunga, ngina atacere etacit alotooma Yesu Kristo. Aponi kitodolikinoi ngikisila ngulu yarei lu ngulu Alokisila alotooma ngiboro ngulu yarei ngulu apolok lu.

38 Akacamit ayong iyees toanyut nabo, ayiakasi ngakitutuketa ngaarei nguna aponi inakinai. Apei kitutuket aponi inakinai Adam, ngina ayiakasi ngadoketa, ikwa ekisil: “Erai pa kitap iyong nu, iyiar; nai arai kitap nu, itwani yong.” Arai ngol ekisil. Ayiai ecekisil ngolo ainakinaitai Aburam, ngolo arai kan ajokis, ngolo amam ngadoketa: “Adau Ayong akiteyiar iyong ka akoni uri ngina ikitupakini iyong.” Amen! Erai ngin ekabila ngina alo Kalbario, meere ekabila a ngina ka akitutuket ka Adam, erai akitutuket ngina erai Abrahamik.

Nai tokona eirar iwon Inges ebala eyiai akibois bon ngina iriamunotor Inges ka itunganan akukonokin. Asiomun iwon anege anakou a ngakiro. Ebongorio iwon nenikec, kau, alotooma ngadakikai ngadikidio.

39 Arai nai kerai apei kibois bon iriamunotor Akuj ka itunganan, emaikina iwon acoikina nooi. Ewaakisi tokona ataparacu na ngiyokotalio nawai, alotooma akitatam ngina a esukul ngolo ke esabit alo, ka arauto ngulu ikiyeni kire atemar ariamun iwon apei kibois ngin. Naarai, elimunit Akuj anege, atemar emam nyikijauni Inges iyong anakibois ka ace. Alokianisa ke ece, emam nyikijauni Inges iyong tooma. Erai Alokianisa Keng bon, inges akibois bon ngina ikijaunia Inges iyong.

tokona, “Anu ilimuni iyong, Lokaato Buranam? Erai karai ayong ngolo ekinyoma?” Mam.

Totamunite, abu Yesu kirwor neni a ngicetunga a ngulu ekinyomasi, ngikakukonokinak ngulu ka Akekolongit ka abu Inges atema, “Akakukonokinosi ikes Ayong ikongin.” Iyookino, akukonokin ngina akire alokwap a ngikecetai. “Akakukonokinosi ikes Ayong ikongin, itatamete ikes akitatam ngina a ngakiket a ngitunga,” kori akitatam kec ngina a ngitunga. Kikinyomas, ka kitasionos, ikwanginapei ejoikinitor ikes ayiakau. Ka emam pa akitetiaka ngun aneni a ngiparisayon. Kaino ka Abel, ngikakukonokinak ngiarei ngulu aponi tourunai ekingaren, auriyo alotooma akuwan anakwap anege, apotu kire potu alotooma ngipetesio ngulu ikote nen.

40 Arai Kaino ngolo ke ekelipan ikwapei Abel dang. Apotu ngulu yarei todoku ngamuroet. Ikes ngulu yarei aminasi Akuj. Apotu ikes ngulu yarei inakis ngamuronisia. Apotu ngulu yarei tokukonokinos. Apotu ikes ngulu yare totaca ipei a ngitomon. Apotu ikes ngulu yarei kitayata ngiboro ngulu ekwaan. Nai Abel, anguna ka akiyiun ngina erai “apukokinio,” abu Akirok ka Akuj topuk, ka kitacau, kitoodiu, ka kitogogong. Akibuses! Abu Kaino inak amuronot, nai emam pa abu Akuj kitogogong ngun. Eitanit Akuj akukonokin, ka abu Kaino kitemok amuronot, nai emam pa abu Akuj kitogogong ngun. Nai kan erot ngolo eyookino...

Ibala yong, “Ajokis, ekakanisa inges jik erai. Ayong...”

Kidareu adakikat ca bon. Akuj Elope iloci Akekirot kan nguna abu Inges kirwor alotooma. Kingolik, abu Kaino tema, “Arai ayong ngolo a edin. Arai ayong ngolo amina Ekasuban kang. Akainakinit ayong Yong amuroet ngina ajokan na. Akainakinit ayong Yong amuronot na. Abu ayong oduk ngiboro lu dadang, Ekapolon, naarai akamina ayong Iyong.” Abu Abel dang tolimu ngunapei. Tokona, erai inges ngolopei aponi kitogogoi, inges nginapei aponi tocetara. Ka abu Aku todoku kwap ka akijaar amuronot ka Abel, naarai nguna ka apukokinio inges abu inges kiyookionor losokot ngolo akire ngolo acamunit Akuj.

41 Kingolik nait iyong tokona ekuwuam a Kaino epite ngolo etiyaunor anakigiret, ameun akitodol tar nakuwar napeina. Ngolo angakinapeta-a? Arai ca ngolo a ngakinapeta ikwapei ayiakar ngoloce dang.

Kingolik iyong ekaduaran Balaam ka ekaduaran Musa. Ikes ngulu yarei kaapei ka ngamuroet ngakankaarei, ngamuroet a Yawe, ayiakasi ngaakot neni a nginidonupe; ka meere ngun bon, nai ngimeesekin neni a ngini donupe. Akimario, ekimar ngolo akire jik, ngikankaarei, "adolit," ngimeesekin ngikankaarei. Ikwaan kire jik, ngamuroet nguna aarei. Arai nguna a ngakinapeta ikwa ngoloce, ka ngoloce dang. Nai ngai abu Akuj kitogogong? Ingolik-a? Ingolik-a? Arai ngoloce ngolo ayiai tooma Nakiro Keng. Emam apolou ngina alalan ngina eyiai nakinapeta; erai apukokinio ka Akuj.

42 Tokona totami! Ngikiliok lu, kaanukiro anyaraunia ikes Yesu ka akiwaakin ikes nadoketait na (ngiparisayon lu), abu tema, "Ikikukonokinosi iyes Ayong ikongin-a?" Tokukonokinos Inges: Akukonokin ngina akire, akukonokin ngina iyookino alotainikec. "Iyes...ikikukonokinosi iyes Ayong ikongin." Kan nyo? kitatamete akitatam ngina a ngitalio a ngitunga. "Angun itaraut iyes ngakiciket ka Akuj nguna aikongin alotunga."

Kan akalimonok ayong iyes Eemut ngolo a Mesodist, emam nguna ikitiyakinete iyes ngun, erai naga apaki ngina ka Ateran. Kan tolimonok Musa Eemut ngolo a Noa, kemam ajokis alotooma. Kan tolimonok Yesu akisiraret ngina a Noa, kemam epaida eriamuna. Kan tolimonok Yesu akisiraret ngina a Musa, kemam epaida eriamuna. Naarai eperi ekinyomit ngolo eseunitai aina ngolo bon epedorio akicocua ke ekabila a ngakipi a nguna einakinitai ekinyomit ngol. Ingolik-a? Emam nyepolouni anadoketa a ngace. Mati erai ngadoketa nguna itopolounete inges.

43 Tokona, ipedori iyong alemu abeye ngina ka akokor ka akiwaakin inges tooma kirukumai, ngina erai kwap akokoroit, nai ebekun keyia ngun dang. Kiwaak iyong kwap tar akook a iingok ebekun. Erai amwanis, inges adoketait ngina ebekunor inges. Aso ebeit inges toyiai kwap adoketait. Ipedori iyong akiwaakin abeye ngina eyiari kwap akokor ngina etwanit, emam nyebekun. Ingolik-a? kingolik, erai adoketait.

Ajokis, erai ngol erot ngolo ka atur ana ngolo eyiarere iwon alotooma, ebeit iyong toriamu mono erot ngolo ka Akuj ngolo kitiyaet ngun anguna ka anyamet ana. Ngun ikes abu Martin Lusa torukau, ngun ikes abu Yokana Wesley torukau, ngun ikes apotu ngulu a Pentekost torukaut alotooma anyamet kec. Anyamet ka Akuj ngina kitiyaet ngun.

44 Tokona ngulu a Pentekost. Lokaato ngol, epei...anupit ayong erai inges...akekongu apei agerecuuna kinga, lokaato ngolo mugi ngolo ageuni alimonokin eemut ngolo a Pentekost alo Kalifonia, erukude ngolo ngorot ngolo enyaritai Azusa. Aponi inges tokenare, naarai arai inges ekirioon. Aponi inges tobolianakinai, nai abu inges yau eemut a nguna ka anyamet a ngin. Ngolo diim ka akuwan ca, emam pa ayeni ekile tar akicemakin eseeji loki keng, nai aris Ekapolon apukoki inges atemar arai na anyamet ngina inyakunere ngainanakineta ngun, ka apotu ikes potu. Nyemisitai nguna apotu ikes kirwor, apotu potu. Nai a ngini tunganan ayiai aloyiakae keng, ka apotu toanyut atemar arai anyamet ngin, ka abu Akuj kitogogong atemar apotu ngitunga ngul kirwor a ngangajepa, ka ngunace dang, apotu totakanut. Nai ngina alosio inges ka akibubukin ngun ebe "naga bon erai akitogogonget," apotu ngun toara inges. Ingolik-a? Tolosi kingaren iyookino, kingolik. Ngun ikes apotu kitiyata. Apotu nai togeut atyakanar nu, kwa, ka ayeun ngidinio; buni ngoloce alodou, ka buni ngoloce alotooma amoni. Ka okoi, nguna elosete ikes ngun.

45 Nguna itiyai edin ikes ngun. Ingolik-a? Emam nyerai Akuj elope a edin, naarai erai edin Babilon, ka meere Inges elope angodia. Aanyun iwon inges dadang...emam tar nyiitanit iyong nen atemar ebe mati irai iyong ngini ipiiriana kotere toanyu ngun. Erai Babilon! Ingolik-a? Etal (totamak anguna a ngun), ngitunga ngulu ikinyoma. tokona, eringa, naarai enupito ikes ngun, eringa iitana akibois apei ngina ikinyoma neni iriamunor Akuj.

Tokona toanyu engaet ngolo 2. "Tokukonokinos anakibois a ngina adau Ayong aseun." Amuronot, eerobo, neni elipakinere amayiata ikes amuronot. "Akibois ngina aseu Ayong; meere ngina iseut iyes, ngina aseu itunganan. Nai ngina aseu Ayong, tokukonokinos anakibois ana." Idodiunit nen atemar eyiai apei kibois bon, ngunace dadang erai ikongin. Emam nyemaikina torai akoniseunet, nai iitana torai aseunet Keng.

"Ajokis, emam nyebait ayong alosit lokanisa." Kori, "Erookino iyong ngatameta! Kan nyo, ibuni iyong ebura ka ngaberu kan alimonokin, ka...kori anguna a ngaberu akiir ngikecetim, ka ngikiliok dang kan ngiceboro. Kan nyo, erookino iyong ngatameta noi!"

Iyookino, emam nyemaikina iyong ayaar erot ngolo ka Akuj kan nguna etapito ngun, tolot iyong neni itiyare ngun. Ingolik-a? Ka iripuni iyong atemar eyia tooma nakigiret, aso, "Akakukonokinosi ikes Ayong ikongin." Abu Yesu kirwor ibore nginipei ngin. Ingolik-a?

46 Kotere ngadikidio nguna igiritai, anginibore, ejoikinit iyong kikinyoma alotooma. Erai jui-jui emusabibu ngolo cici-cici, ekwee ngolo cici-cici inges emunanari emusabibu. Ngacepakio iesikini iyong...meere ngiboro ngulu apolok ngulu itiyiai iyong, erai ngiboro ngulu cicik ngulu iesik iyong pa itiyatai. Totamunite, egogong erikot anarucokinet a ngina epalagia. "Irereng ikes ngulu itiyaete ngakiciket dadang nguna ka Akuj, kotere iriamunete apedor Alomar tooma." Kitiyia nguna ebala Akuj dadang.



Erai kebala emaikina ngaberu toyiakatar ngitim ngulu eoyak, ibala yong...akalimokinit ayong ecekile meere kolong, abu tema, "Emam nyalimonokini ayong enapenit ngolo ke edin."

Abu ayong atema, "Emam nai nyilimonokini iyong Eemut." Ee.

Abu Akuj topetak kinga inaa, abu Inges tolim nguna kitiya. Ka ejoikinit iyong kitiya ngun...Erai ngun nguna alotooma akuwan, ibore ngini ajokan. Ibore ngini ditan ani...nyo...ibore ngini edit ngini a ikongin. Abu Yesu tema, "Ereren ngulu itiyaete ngiboro ngulu cicik dadang, kitiyata ngiboro ngulu cicik." Ka aberu dang toesik ngiketim topoloto, erai ca ngun...kan nyo, erai ngin ibore ngini epedori inges etic, nai egerit tar inges akitiya ngun. Nyecamit inges tar akitiya ngun.

"Okoi, kitatamai isua ngiboro ngulu apolok."

Ikokini yong itatami ngiboro ngulu apolok, ido ikipiyorite yong akitiya ngulu apataka, ibore ngini epetuna-a? Naarai, kingolik yong, akoni losikinet ka akonipeleikinet inges erono.

47 Erai akoni mina neni ka Akuj, "Ekapolon, emam nyamisit ayong nguna ikicamit Iyong ayong akitiya, etemokino ayong akitiya ngun." Ai nai yong akidol iwace, nai emam nyityiao ngun alopite a ngol, erot ngolo elimunitor Inges kitiyaere ngun...

Erai Akengolokinet, "Akibois ngina aseu Ayong." Nen inges ikukonokinotor iyes kaapei ka amuronot kus.

Iwaakinito iyes...abu Kaino yau akemuronot, Abel dang abu yau, eyiakaun kan akibois ngina iyai yong. Erai kiya iyong nakibois ngina eseunit Inges, ejokiata ngakiro, ecamuni Inges; erai pa kerai, emam nyecamuni Inges. Emam nyemisitai tar kikwaan amuronot, neni ikono dadang, eroko egerittoi, mati keyaun nakibois apei ngina akire.

Tokona ecamitai iwon ariamun neni ecamitai ayaun amuronot na. Kepedor iwon ariamun...ecamitai iwon dadang alosit Nakuj. Nyecamitai iwon-a? Ka ikiyeni iwon dadang atemar edyakaritai iwon. Enuipitai iwon dadang atemar Yesu inges erai amuronot. Tokona ecamitai iwon ayenun neni eyayio iwon Inges, ecamunio inges. Ingolik-a? Iyookino. Ikilimokinit iwon Ebaibul neni eyayio iwon inges, kingolik, ka ecamunio; kinga a ngun emam nyecamunio.

48 Kimiekisi engolikisi anege dang akibois ngina abu Inges toseu akiperikin amuronot, akibois ngina abu Inges toseu akiwaakin amuronot. Emam nyipedori iyong akiwaakin lodorin ngidi aneni alu; nai akibois ngina abu Inges toseu akiwaakin, abu Inges kiwaak Ekekiro dang tooma nakibois ngin. Ngun ikes elimunit Inges anege. Abu Inges toseu akiwaakin Ekekiro tooma nen. tokona ewarutu iwon akibois na anakigiret, naarai akibois ngin abu Inges toseu akiwaakin Ekekiro.

Tokona osiomutu anakou. Ka ikiyiakar iyong nguna egirit ayong nege ebe ayong ataparacu na, abu bu neni kang. Ayaasi engaet ngolo 2nd ngolo a ekek. tokona, emam nyacamit ayong akiriyar aoyau a nguna a ngitunga, kan ngaruceta a ngasimio nguna alokinga anege. tokona engaet ngolo a 2 ngolo a ekek a ngolo a 16:

Iinakinete iyes amuronot ngina a Pasika neni a Ekapolon Akuj kus, alo sipanin kus ka analomar kus, anakibois a ngina eseuni Akuj akiwaakin Ekekiro nen.

49 Tokona, emam nyipedori iyong ayaar akoni kikinyoma ka nguna icamit iyong alimor dadang, emam ca nyipedori iyong ayaar ngun namuroet a Mesodist, namuroet a Baptist, namuroet a Pentekost, nai eyiai amuroet ace iwace ngina abu Inges toseu akiwaakin Ekekiro tooma, ka iriamunosi Inges ka yong nakibois ngin. tokona, erai kiriamu iyong ngiboro dadang elosete iyookino, epote alosit ejok; ngiboro dadang eyiakasi nakinapeta. Erai keyiai neni engeded anawaya angin, emam nyebuni akica; naarai emam nyerucokinitai. Ka erai kiyia iyong apei Anakiro ka Akuj kori apei anakiboisio Keng, ka toyiakatar alotau kon ngalosikineta nguna ke emuane, eenikini apedor ka Akuj nen. Erai kitiya iyong ngun naarai icamit iyong araun ngolo ibus, icamit iyong araun ngolo igelaana, kori icebore, eenikin nenipei, ebwangari ibore ngini ipukat alel ka akica. Idyakarit iyong. Iitana iyong abu kaapei ka akikinyoma, kaapei ka ekonitau dadang, ngakonilosikineta ka ngakonipeleikineta kiwaakinitetei neni ka Akuj. Ido kiwar nai Akekibois, toriam neni alimunit Inges, ido yau inges nen. Ingolik-a?

50 Kingolik iyong Marita ka Mariam. Kedau Yesu abongun, kedau akitatam ikes Eemut (Akica ngina ka Akekolongit, torai Inges Emesaya), etidingitai Inges, agerittoi. Okoi, ajemito Ngiparisayon ka ngikanisai Inges. Nai aris Lasaro atwana, ekone ngolo arai ngolo ke etau anenikeng. Abu tocamak inges eperi anen; ka apoini kiakiarai anyaraun Inges, emam tar pa abu-bu.

Nai kingolik iyong Marita, ekepite. Abu inges tema, "Ekapolon arai toyiai Iyong ne." Abu inak inges Ekemaet ngolo iyookino: Ekapolon, a ngajukutai a nguna apolok E-k-a-p-o-l-o-n, Yawe, Yeoba. Akibuses! "Arai toyiai Iyong ne, pa ketwanit lokaatokang." Emam nyerukito atwanare ka Akiyiar anayonai ka apei, kori alokai apei. "Pa ketwanit inges."

Abu Yesu tolimok inges, "Ayong ayiarun ka Akiyar," Akuj ebal. Ianyu-a? Ngina alimunio Inges, ekingaren, "Ayaruni lokaatokon nabo."

Abu inges tolimu, "Ee, Ekapolon, anupit kire ayong ngun. Ikwa a Yudayot, anupit ayong atemar eyiakaun ayiarun a ngitunga adaadang a ngulu etwakito; ka anupit ayong atemar arai lokaatokang ngolo epatana ka ngolo ekinyoma alotooma akukonokin. Ka anupit ayong atemar irai Iyong Emesaya, ngolo ebookoi alotooma Ebaibul, naarai itogogongit Akuj Akekirot alotooma Kon atemar Iyong irai Ekiakia ngolo ka apaki ana. Iyong Emesaya ngol. Anupit ayong arai Iyong Kristo ngol ngolo abeit abunore, naarai iteyeniarito Ngikoniticio atemar ikiyiakiu Iyong Akuj nege araun Emesaya ngol." Okoi, ayong! Kingolik iyong ngikogia egeunete abunore tokona. Ianyu-a?

51 Tokona, ayiakatar inges ka apedor ngina limunet atemar, "Kaanukiro pa ibunio Iyong akiteyiarun Lokaatokang? Kaanukiro pa itangaleunio Iyong inges? ibu Yong kitangaleu ngulu. Lokonekon ngolo ajokan, kingolik nai Iyong nguna atakunut." Mam, mam, pa alosikinet ngin todol iwadio.

Anupit ayong jik atemar Iyong inges itoodiunito ngakigiret araut. Anupit ayong atemar erai na akolongit ngina ebeitor Emesaya abunio; Ewaritai sek isua nu. Emam nyamisit ayong nguna ebas ngulu. Anupit ayong ka ekatau dadang, kan nguna aanyu ayong ka nguna eira ayong kan Akirot, ebe itogogongitai Akirot alotoomakon, ebe Iyong inges Emesaya ngol." Kingolik, ayiakatar inges icebore toomakeng ngini acamit inges akingit, nait ayiai inges abunore lorot ngolo iyookino.

52 Anibo kan toem inges kidiama ama ka atemar, "Ido ikilimok Iyong ayong atemar Iyong Emesaya ngol! Ka tomam tar ngipitesio ngulu ajokak, ekile ngolo nyepedorit tar abongonokin ngakosi kiitaneta; ikitanitetei isua Iyong ka ikiinakinitetei tar akai ngina perot, ka ngiboro dadang, ka ikimitakinitetei Iyong, ka aponi tar toesikinai ngikosi kanisai, ikwanginapei ibunio Iyong ikicikia isua alomun alotooma ngidinio." Ianyu-a? "Ka aesikin isua ngun anege, ka tokona ikimarakin isua ikwa ngulu ebeit acakari ka ngulu aluwosi. Ka nguna dadang etiyiai isua angunakon, ido mam tar ayiakaun ka ngipitesio ngulu ajokak tar abongokin akanyara-a? tokona, ayiakatar kire inges apedor ngin.

Ikwa irworor iyong nguna etapito ngitim kon ngulu euruwaka, "Arai ayong ekeboyon ngolo ka akwap ka Amerika. Apedori ayong anapenen ngisokoge, akitiya nguna dadang acamit, emam nyeronon." Erai ngun ngakonipedorosio, nai engerenene amesek jui-jui ngakepedorosio. Ha-ha. Arai kirai iyong imesek! Emam ibore eyiakar inges mati ngajul, ejali inges ngun. Erai ngun ngakepedorosio nguna einakinit inges Akuj, nai ejalit inges ngun.

53 "Ayiakatar ayong apedor ngina lomaret edio din." Iyookino ngun jik, nai ijali iyong ngun. Ingolik-a?

Abu inges tojal ngiboro dadang ngulu ayiakatar inges ngapedorosio anenikec, ayenun Akirot ka Akuj ngina abu kileereu anenipei alokingaren keng.

Abu Inges tema, "Ayong ayiarun ka Akiyar. Inges ngini ekeyiuni Ayong, tar ketwana, eyiaruni nabo. Inges dadang ngini ekeyiuni Ayong eroko eyiari emam nyetwani. Iyunit iyong nu-a? Kingolik, ayiai tooma keng ekelai ngolo cici ngolo pa ayiai loderes. Ingolik-a?

"Ee, Ekapolon! Eyiunit ayong ebe irai Iyong Kristo, Lokoku ka Akuj a ngolo ayiaran!" Okoi lokaato, aapi anginibore atereun anenipei. Ingolik-a?

"Ai ipotu iyes kiperikis inges?" Ingolik-a? Ka iyeni iyong nguna apotu totakanut.

54 Kingolik, ebeit iyong todol nakibois ngina iyookino ngin eringa Inges nyinyauna akonimuronot. Kingolik, iitana iyong abunore tooma keng. tokona tokienyi.

...alotooma akibois ngina adau Akuj aseun akiwaakin ekiro Keng nen.

Emam nyemaikina iyes tojama ngamukati nguna itubuunitai alotooma anen;...

Anu ewuoikinito ngun alotooma amuronot? Nyinyalak ka adio kitatam a ngitunga, iitana torai Akirot. "Tomam ngakinyalet ngadikidio." Ngakinyalet ngadikidio itubuunete alunguret dadang," erai alunguret dadang akuwan. Ka emam nyipedori yong akiwaakin ikabeleek idio ngini ka akitatam a ngitunga tooma neni a Kristo. Emam, malim, emam nyebuni etic.

Itamunito iyes eemut ngolo ka akuwar a ngina abien-a? Ebeit totwanite lokilekon ngolo ngorot. Iyookino. Erai Akirot lokilekon ngolo kitete.

...emaikina iyes kimuja amukati ngina itubuunitai adaun ngiruatin ngikankaarei...

"Ngirua ngikankaarei," anu isikwaanitere ngun? Erai akirikakina ngina a Nganyameta a Ngakankaarei nguna a Ngikanisai, ngirua ngikankaarei. Kan nyo ebeitor ikes kimuja adaun ngirua ngikankaarei? Eringa nyo? Eringa nyelomara kinga. Ka anyamet dadang ngina a ekanisa, ameun anakisiakineta paka nasalunet, ebeit toyiari kan Akirot ka Akuj bon ngina ka anyamet a ngin. Anguna a ngun ngakusikitatameta nguna a

Ngiromayon, Mesodist, Baptist, ka ngakitatameta Pentekost dadang etwakito.

55 Tokona tokienyete.

...alotooma, tar amukati ngina ka akisicianio,...

Aponi kimanai anguna a ngun; Lusa, Wesley, ngulu a Pentekost; dadang aponi kimanai, ka aso ikimania iyong dang.

...naarai ipotu iyes potu anakwap amisiri alotooma amaran:..ejoikinit iyes kidongito nakolongit... totamunito akolongit ngina ilomuniata iyes anakwap a Ijipit ngirua dadang ngulu ka akusikiyar.

Ka emam nyemaikina toanyunai amukati ngina itubuunitai alotooma...kaapei ka iyes alokuorinkus dadang ngirua ngikankaarei;...

Alotooma Ateran ngina ebusan ngina a Kristo, akau ka aketwanare alotooma nganyameta nguna kirionok kan apukan a Roma, ebe amaikina inges totwan, "Mati kedo ekinyomit ngolo ka aganot tooma nalup." Amaikina Eteran bu, etic ka Akuj ngolo ajokan. Ipotu iyes dadang kiirasi eemut kang kan nguna ikamunito ngun.

56 Abu ayong owuo alokekwaye Los Angeles, ana Foresta laun, apei kolongit, ka abu ekatau kidongak. Ngiai edolito na Foresta a Laun? Eyai ama aputo a Musa kan-kan angelo, anupit ayong erai, Michelangelo. Ka erai aputo ngina edolit, dadang nai anakungi a ngina aloteten; eyiai apacole ngina edolit einci epei ngolo ka acukulul. Ka eketenan ngolo ewarit ayong, ka abu eketoodik ayong. Abu inges tema, "Abu Michelangelo kisitiya apaki ngina ka akekiyar ikatakinit akitiyaun...arai inges ekecean, ka ekatakinit inges akiceun aputo Musa. Anatameta keng, ayiakatar inges anatameta keng neni ekoni Musa. Ayiakatar inges tooma lotau keng, neni ekoni Musa. Ka nai abu kisitiya akepaki ngina ka akekiyar; kikoiko nege iwadio ka etindo, ka ananaar inges, ka akiwuo alokaku ka akitekin inges. Ekaru paka lokaru, abu inges toyieu inges. Nguna a ekau kirikakin, ka abu kikuto kau ka abu kiperik akerac ka ekenyoodo, ka akitekin iput. Ka arai ngina aput ngina a Musa ngina adolit ngina ayiakatar inges tooma lotau keng, akitodol ngina awuoya inges alodiye keng, ka akopun enyoodo ka akiram inges, ka acelun, "Kirworik!" Enyaritai Etic ngolo Ajokan ngolo a Michelangelo. Ekayean ngolo apolon ngol, akitatakanikinet ngina ayiakatar inges kan neni ekoni Musa, isikwaanitai bon ka nguna ewuoikinito nguna ayiakatar Papa Akuj ngolo apolon.

57 Ayiakatar Inges Lokoku tooma lotau Keng eringa apetetai ka akwap nyepetakina, naarai erai Inges Papa. Nai aroko eyiai lonerin ngulu ka Akirot. Ka abu Inges tosub etunganan, ka ayiai Inges akiwaakin tooma keng aseunet keng ngina ka alacakina, nai abu itunganan kibusokin. Nai abu Ekayean ngolo apolon, Akuj, ngolo abu kitiyau itunganan anapuwa ka akwap, emam pa abu kiboikin a nguna a ngun, abu Inges togeu asubun itunganan nabo. Ka abu Inges kitiyau Noa, abu ngol dang totwan emera. Abu Inges kitiyau Musa ngolo abu kisipiyor akiric Akirot Keng. Abu Inges kitiyau ngikaduarak ngulu apotu toema anapakio a nguna angatiokisio. Ka abu Inges torubak eduki ka eyie paka neni eitania Inges Etic ngolo ajokan, ngolo ekwaan ka Inges, Ekeyiakae, ngolo ayiai tooma lotau Keng neni emaikina kikoni Lokoku.

58 Apei kolongit, alo Yorodan, ekau keyeun Etic ngolo ajokan ngol, abu Inges totiyaun kwap anege alotooma ngabebenuk nguna ka Akuri, tema, "Elo Inges!" Abu Inges Inges toinakin akitodol ngina aramia Inges Eketic ngolo ajokan alo Kalvario, ebe abu Inges totwan a ngunayok a ngulu ka adolitoi; ebe alotooma abukorio ngina a ngaakot Keng, kotere eyauni Inges Ngiticisio ngulu ajokak (araut Ateran) neni Alokookeng. Ebulit Etic ngolo ajokan naarai einakina Akuj aanyun Etic ngolo ajokan ngol, abu toram Inges a nguna yok dadang. Ingolik-a? Anen abu totwana, a nguna ka akitojokun iwon ngulu amam adolit. Etic ngolo Ajokan.

59 Toanyu, alotooma anege abu Inges tema:

...emaikina iyes tonyama amukati ngina emam nyitubuunitai adaun ngirua ngikankaarei...

Tokona, isikwaanitai amukati. Ebalu Yesu, "Emam nyeyiari itunganan kana tap bon, mati kan ngina Kirok." Emam nyerai ca Akirot anege ka ama ikwa enupitotor ngidinio. Nai erai Akirot ka Akuj ngina edolit! Erai Akuj Elope alotooma anyukuta, enyaritai "Ekinyomit." Ka ekabila ka anupit alotooma Akirot ngina ngina emam nyelomitai inges eyauni Ekinyomit ngol tooma Nakiyar.

Nguna kire ingolianakiete iyes ngun nakware alotooma akigic, ka ngiboro ngulu lu dadang, naarai erai akiikinet ka Akuj. Ka abu Inges towuo alodiye kang ka okolimok ayong ngun, okolimok ayong "enyounete ngiketuputok lu, nai torubak icasit." Anupit ayong ngun. Ka emam alosikinet ngina ke emwane, akiwan idiotunganan, nai erai akiyapara aneni ka Akuj ka akitiya etic ngolo akanyarakinit Inges ayong akitiya, ka inges apolou erworor ayong ngiboro lu. Ka itogogongit Akuj nu, ka ijaunit amuronot, kan akitogogong nu erai nguna Akiyookino. Emam akingiset aneni angun! Tokona kitee Akirot ngin!

60 Tokona, ikianyuni iwon anege, "Ngirua ngikankaarei," erai ngun a nguna ka adio nyamet dadang.

Tokona, ikwanginapei abeitor Etic ngolo ajokan ngol totwan, a nguna ka ayiarun a nguna ka alakun iwon dadang. Abu nai tosipok ekanisa alo Pentekost, nai ayiai ekanisa ngol akitor namuronot; ka apotu ngulu a Roma toara inges, tonukakis inges nalup.

Ikwa elope a ekitaabo alo, emam nyapedori ayong atamun inges tokona, abu okokienar ayong nooi, ka tema, "Alotooma ata Siitan dadang, erai William Buranam." Kingolik, erai ngun ikes ikatakinit satan erowor. Abu inges tema, "Ngakitatakanikineta ka ngiboro," tema, erai ngun nguna a satan," abu inges tema, "kori, erai inges ece kamodianaran, kori ngolo etic alotooma akisiom ngatameta." Ikatakinit ngakwapin jui-jui akitamun ngun.

61 Arai nen neni ekatakinitotor ikes akitamun Yesu. "Ikwaani itiyaa iyong ngiboro lu? Nyo itiyiai ngun?"

Abu Inges tema, "Ekengisi ayong iyees akingiset. Arai mono akijaanakin ngina a Yokana Batista ngina abunit aneni ka Akuj kori alotunga?" Ingolik-a?

Apotu temasi, "Emam nguna nyeyenio isua."

Temari Inges, "Ayong dang emam nyakalimokini iyees." Iyookino. Apotu ikes toloto kingaren. "Ameun akolongit ngin emam nabo idiotunganan ngini abu kingit Inges idiobore." Ingolik-a? Abu Inges totubo ikes nawai, emam nguna abu Inges tolimok ikes kan nguna etapito ngun; amam ngun alobecara kes. Ayiakatar Inges etic ngolo kitiya ka akirikakin.

Arai Akuj ikingarak iwon akitiya ibore nginipei ngin. Emam nyemaikina iwon abongonokin ngakingiseta a satan, iyookino, "Erai kirai iyong ati-ka-ati." Iwuoikinit iyong Eemut ngol, erai ekalimonokinan, ka dadang ngun; ka tokona igiritai, erai inges ngolo ewuoikinit a nguna ka alimun ngun.

Ka ikwa eketiyan, arai kirai iyong ekaduaran, iwuoikinit iyong Akuj. Ka ani kerai ngakitatakanikineta nguna epnoito nguna ecaikinito akigiret ka kitoodiunito apolou kes, ewuoikinit iyong a ngina Kirot a ngina eyiai tooma Lobaibul ngol, naarai ekabila a ngitunga a ngulu ikwaan ka yong apotu kigira. "Akuj ngolo kolong, abu kitorotok ngikaduarak, ka apotu kigira Ebaibul." Ingolik-a? Ka emam ekaduaran ngolo akire ngolo engeri apei kirot anen, nai ebuni akinup a ngina Kirot ka alimonokin dang ngunapei ikwaan. Ka itemokino Akuj akitodolikin Akirot ngin kitiyakin alopote angolo aduaritere, ekinyomit apoloo.

62 Tokona, toanyu nabo, atipei, ikiriamuni iwon anege ebe ngirua ngikankaarei dadang ebe abeit amukati na tonyametei, alotooma Nganyameta a Ngikanisai Ngikankaarei. tokona amaikina inges totwana ka toloma tooma nalup.

Ka ekesolon ngolo abu kirwor nguna etapito ayong, abu tema, "Akuj ngolo ekukonokin ngitunga, ngolo eboi Ananyameta a nguna Kirionot ka kitee ata toto, nguna epotiete, ngace alotooma kec todakito ngidwe anakanikec, ngitunga ngulu ekinyomasi, ecaakinio nakoros ka tocilicila ikes ngingatunyo, ka kigworos; ka kibubui ikes lomusalabai ka kicunyai ikes; tolacaranai ngilowi a ngaberu, ngabikirai nguna sorokanotin kimasaranai ekaukau ikwanaga, ka alacakin ngingatunyo nenikec." Temari, "Akuj ngolo eboi Anakuj, ngolo ebeit torai Ekekicolong, ka abu kingoliu kwap ka atemar inuminumi Inges ngun," tema.

Toanyu nait, erai ngun auriyo ngina ka aosou a satan. Arai torai etunganan ngol ngolo a ekuwuam, abeit inges toyeni atemar ebeit ekinyomit ngolo ka aganot totwana, abeit tonukai alotooma ekelesia ngolo a Roma.

63 Nai abu akitiljaunet ngina esiaunan ngina ka Akiyar tolongu anakiteteunio a ngina a Matin Lusa, ebe, "Eyiari emam ngini iyookino nyeyiari kan amukati ngina imwamwakinit epaderit, nai erai kan Akirot ka Akuj. "Eyiari ngini iyookino a nguna ka akiyiun!" Abu kiwaak ngaki ngaarei. Togeuni ecokit ngolo ka aganot apoloo.

Ani etupakini buni Yokana Wesili akiyatakin neni a ngun. (Ayiakasi ngice ngulu alalak, ikwa Swingli ka ikes apotu potu kingaren ka akinger akidoun ngina ka abikiriati, ka abu totwanik kwap.) Ka nai pote ngulu a Mesodist, ngisilu, ngapune, akolongit ngina a ngikalimonokinak. Ka apotu tolimonokis nguna etapito akitokwangunio; kiatakis losilu.

Totupakinete ngulu a Pentekost alotooma ngapoco, nguna alalak noi, amodikin ngulu Seuna. Etakani esibit ekinyomit ngolo ka aganot a ngina akire, ani engario, amam aganot pei dang. Nai itorit ca akiyiar napocot.

64 Tokona, ianyu iyong, alotooma akau ngina a ngikaru a ngiuni kelunyar akiriamun ngina apolon, nguna etupakinete-a? Edin. Erai na tokona ngikaru ngatomoniarei ka emam edin. Imesek ngini minat ngini iyiai atwanare, arai inges nyitiya ngun. Arai kalot ayong alotooma anyamet na, arai ngitunga ngulu enupito Eemut lo nyewaa apupokin edin! Ebuni Akuj...itwanikinete iyees tooma nalosit kus! Totamunito ngun! Esaa ngolopei elimunere edin alokidingikus, emam nyamisit ayong neni etya akusikikinyoma, alemun etunganan araun ekarikon akilo Ekuwuam ngolo Akuangan kitogogong Akirot na, esaa ngolo itwakiata iyees ngol! Emam nyapedori ekinyomit ngolo akire, naarai emam ibore nabo idongi akau ngina a Ekinyomit, erai ibore

nginipei ngin anakisiakinet. Arai Ateran abu todo nalup akiturupun ecokit ngolo ka aganot nabo.

65 Toripu:

...ngirua ngikankaarei emaikina iyees tonyama amukati ngina emam nyitubuunitai..

Ka eyiakaun ama kaapei ka Ateran...

Tokona, iyees ngitunga ngulu ipotu kiirasi toto ngina a Mesodist ngin epite ngolo eworoo, ka ngunce dang, ebe ipotu iyees toumokis "erai pa kirworit inges a ngangajepa, pa keyiakaun inges ama." Erai ngin aliokonu! Arai inges Ekuwuam ngolopei ngol ngolo iyiaakar iyong nakuwarina, nai ayiai loyiakae a ngisilu, meere akinyakunio ngina a ngainakineta. Nai ngirua ngikankaarei dadang, kimuja ngamukati nguna emam ngakijalet, Akirot. Ikes, alokau aina, ikes ngulu apotu kidiniosi, atwaka. Erai ikes ngakasirim, ecunakinio ikes ka akicunyar. Nai aeaka akiyar ngina etorit nen. Ka inyo etakanuni? Akiyar dadang ngina ayiai tooma nakasimaite, tooma losilu, tooma napoco, dadang isalakini tooma naganot. Ka Ekuwuam ngolo Akuangan ngolo abu yau Lusa, yau Wesili, yau ngulu a Pentekost, isalakini neni ka Ateran anayiarun.

66 "Ngirua ngikankaarei, tonyama ngamukati nguna emam ngakinyalet." Emam ngakinyalet nguna ebeite toriamunai alokiding ngina ka Ateran, tomam Akirot ngina iyiatakinital, tomam ibore. Totamunito, abu apei Kiroto yau a ngina twanare a ngina eyiai tooma nakwap; aponi kidounoi a nginikoku dadang ngini ka akero naarai Kawa, ekanisa ngolo esiaunan, ateran ngina ka Adam a ngolo esiaunan, abu tongayangayak Akirot ngina ka Akuj ka abu tocam edin, kori aosou, kori esukul ngolo a ngun; naarai ayiai epeget tooma, ebe, "kire, ejok Akuj." Erai Akuj-Akuj ngolo ajokan, nai erai nabo dang Akuj ngolo iyookino. Emaikina iwon akiricit Akekirot! Abu inges tocam esukul, ngolo a ngun.

Eyiai iwace iyees ngidyain ngulu a seminari, nyangayanit anyarao ngina anakiyiarkus, nai ikerete iyees losukul ece ngolo ke Ebaibul a nguna ka apedokin akitatam na toomakus, ka erai nen itwakiata iyees... kiboyoto kaapei ka Akuj ka Akekirot. Emam nyikimiekinio iyees; kori, emam tar nyikimiekinio iyees natukotokec, emam tar nyikicamunio analitaare. Anguna angun kimiekisi ikes toyiakaunotor ngun, kimiekisi ngikatwak tonuka ngikatwak, ewuapa Kristo ngolo erai Akirot.

67 tokona, ngirua ngikankaarei emam nyemaikina Ateran toyiakatar ngakinyalet, Ekanisa, ngirua ngikankaarei.

Tokona toripu. Tokona ikwapei emamukar...

Nyemaikina kingolikinai ngakinyalet ngadi anakwap kus a daadang alotooma ngirua ngul ngikankaarei; ...(Erai amuronot anege akisikwaanet: Ateran ngina abuni aneni ka Amuronot inges Kristo)...nyemaikina airing a ngibaren a ngulu iarete iyees atabon,...

Ka totamunito-totamunito epite ngolo etorere iwon Nanyameta a Ngikanisai? Ebuni ekiakia ngolo ke ekanisa jui-jui alosaa a ngolo eyiakar anyamet ke ekanisa a ngoloe akirid, jui-jui. Akirid ngina a Pentekost inges eyauni auruporio ngina ka Ateran. Ingolik-a? Akirid ngina a Lusa inges ayauni Wesili. Ingolik-a? Akirid ngina a Wesili inges ayauni Pentekost. Akirid ngina a Pentekost inges tokona ayau Eemut. Erai nege, isikwaanital alotooma ngakigiret dadang. Emam ngakigiret alotooma Ebaibul mati ca nguna erucosi kaapei nginace ka nginace. Ingolik-a? nugu dadang erai ngakisikwaanet. Amamukatar ayong asiomit, nai ikiyiakar ayong Ekuwuam ngolo Akuangan ngolo eketoodianakini ayong ecerot ngolo kitatamet ngun, aloyiakae; ka erai nen kan Akirot. Emaikina ngiboro ngulu iikinitai toraakas, Akirot.

...akiring,...amuronot ngina ka akolongit a ngina esiaunan...tar, nyiwalak ameun nakware paka nataparacu.

68 Tokona, tar Lusa, ngolo ayiakatar Akiyookino ka abu kitatam ekanisa ebe "eyiari ngini iyookino a nguna ka akiyiun." Nyemaikina iyong kidong ineno anen kitarau ngun akitatam ngina ileleba, alotooma anyamet ngina a Mesodist. Anu emaikina iyong kitiya? Kicunya ngun ka akim. Arai nyo akecekisikwaanet? Edin ngolo alomuni kinga aneni ka Akirot a ngin erai ngapoco, ngakasirim, ngakaabuk nguna emaikina kicunyarai ka akim. Atyaket ngina ke edin ngina alomuni ngin nyemaikina kidong, iitana totwana. Nyiesik akitodol ngina ipiripiriunia anyamet nginace, kicunya! Irworo Inges tokona neni ka Ateran, a ngina elomunit aneni eyiai adio nyamet.

Toanyu iyong epite ngolo ibusiata, "Ngaakot nguna aimesek." Erai lu akuwan ngina a Kristo, Amuronot: ngaakot nguna aimesek alopuke. Tokona, totamunito, aponi toarai imesek ngini arai akisikwaanet ngina a Kristo.

Kori keyai iwon apaki ngina aoyan, nai emam nyayiakar ayong...idongit ngadakikai ngadi eboiyere iwon anege. Acepaki erauni ayong akisilakin ne ka ogeutu takae nabo, kingolik, naarai ayai iwon ekaoyan. Ikiyiakar ayong ngakaratasia ngatomoniarei alotooma ane, nguna egirir ayong, nguna ka akou ka akirot anapei ana.

69 Toanyu tokona, aneni anu, arai imesek Kristo alotooma akisikwaanet. Kori kalimunit ayong ngun

iyookino-a? Akisikwaanet; Kristo erai Imesek. Amaikina inges torai ngini maanik, ngini kiyai aneni eyiai amesek ngina erai toto; ngina beru, epite ngolo inyaraa iyong inges dadang. Emaikina torai ikekiyai. Ka amaikina kitemoi erai keyiai adio kitoronet nenikeng.

Tokona, aponi kitemoi Kristo; imesek ngini kiyai aneni eyiai amesek ngina erai toto, Mariam ngina arai abikiriati. Ka aponi kitemoi ainyo? Satan itidingit Akirot. Ngina aramia inges Kawa, abu inges kibusokin; abu toram Musa, abu inges kibusokin; nai ngina aporunio inges akitiding Kristo, ka akikatakin acetun Akigiret neni alopite a ngolo edyakara, ha-ha, abu toriam atemar meere ngol Musa. Ingolik-a? Aponi kitemoi Inges. Anu abu kitiya...abu tobobong, abu inges tema, "Ani kirai Iyong Lokoku ka Akuj. Akalimokinitai ayong tokona atemar itiyai iyong ngakujuwanasia, ka akalimokinitai ayong atemar Emesaya inges emaikina kitiya ngun. tokona, ani kikinyamit Iyong akoro, emam nyimuja Iyes, kilocok ngamukati nu, kori ebe, ngamoru nu toraut amukwat, ka tonyam."

Abu Inges tema, "Igiritali, "Nyeyiari itunganan anguna ka akimuj bon." Akusi kitatam ngina a ngitunga, ka ngunace dang. Nai kan nyo? Angina Kiro! Atyaket ngina ka Akirot-a "Angina Kiro a ngina elomuni anakituk ka Akuj." Inges eyiaria itunganan. Ingolik-a? Aponi kitemoi Imesek, kingolik erai keyiai iwadio neni abu Inges kibusokinor.

70 Ngiparisayon dang, "O Rabbi, Iyong Ekaduanan ngolo idit, etamio isua atemar iumokina Iyong. Ijokoyong."

"Kaanukiro ikinyaritor Ayong ngolo ajokan? Eyiai epei bon ngolo ajokan, ka inges Akuj. Inupit iyong ngun-a?"

"Ee, okoi. Akuj."

"Ajokis, Ayong ngol, nai." Ha-ha. "Ibala yong eyiai Epei bon ngolo ajokan. Kaanukiro ikinyaritor Ayong ngolo 'ajokan,' ido nyiyiunit atemar arai Ayong Akuj?" Ha-ha. "Aso kaanukiro ikinyaritor Ayong ngolo ajokan? Nyo ikiinakinit iyong itiyai ngun? Nyo abu ikiengak iyong alimun ngun, toyeni iyong atemar eyiai epei bon ngolo ajokan, ka inges Akuj-a?"

"Ikiyeni isua atemar emam nyikerit Yong adoketait ngina a itunganan kori akirot ngina ka akedoketait. Ikiyeni isua ngun." Kikatak...ayeni Inges ekaesoswai ngol. Ingolik-a?

71 "Aponi kitemoi Inges a nguna ka aanyun neni ewuaar Inges, kingolik, aponi kitemoi alotooma ngiwaitin dadang, kitemoi lopite ngolopei ikitemenenere iwon. Nai amam acamun ngun, aneni Keng, emam jik. Emam, malim! Arai ngol Lokoku ka Akuj.

Ka aponi kitemoi Imesek, ka aponi kiwuai adaun ngirua ngitomon ka ngiomwon. Erai nen ngasaabatoi ngaarei, kori nganyameta ngaarei. Apei ngina a Ngiyudayan, ngina ainakinere Imesek alotooma akisikwaanet; apei nabo arai ngina a Ngibukui, ngina arai Imesek ngini akire, ka ikes dadang aponi kitarauai ngulu eyookino a nguna ka akiyiu Imesek en atemar ebunit. Nai aponi kitemoi Inges ngitomon ka ngiomwon...kori be aponi kisiemei ngiruatin ngitomon ka ngiomwon, arai Inges Akirot.

Ka ipedori iyong akisieme Akitutuket ngina Ngorot, ka atemar "Etubokinit inges ngina Kitete." Idyakarit iyong! Isudat Akitutuket ngina Ngorot ngina Kitete.

Emam nyelwana neni eitanitor etunganan akirot ayong, abu tema, "Nyo ationis eyiakatar inges?" Tema, "Ejok, itatami tar inges Anakitutuket a ngina Ngorot." Ekalimonokinan ngolo Kristoit, totamatama ngun. Abu tema, "Adau akitutuket ngina Ngorot atwanare ka adau aekar." Okoi, mam! Okoi, mam! erai inges emalim, ngolo ikitoodikinit iwon nguna igiritai narwatata. Ingolika-a? Iyookino.

72 tokona, kingolik, ngirua ngitomon ka ngiomwon inges itemere, arai ngol Kristo. tokona, toany, aponi nai toarai Inges alosaa a ngolo ka atabong, amaikina toarai, imesek. Abu Kristo totwana alosaa a ngolo ka atabong, ebong. Ka nai toany, ka nai dang aponi inges...

Aponi kiwasakinai ngaokot lopukei, kingolik, erai ngaokot akiyar a ibarasit. "Emaikina iyes tonyama akiring; nai ngaokot nguna erai akiyar, tobukosi nariet." Tanyut-a? Amaikina torai...amaikina ngaokot kiwasakinai nawaitin a ngipukei a ngakais aneni ecamunitere amuronot. Akibuses! Nyo erai Akiyar? Ekiro. Abu Inges kiwuaak ekiro a itunganan...todoka lopuke, ka kingolik, toany atemar ekiro a ngai eyiai lopuke eroko iyong nyeramakina ekengere. Ingolik-a? Aponi kiwasakinai ngaokot lopuke ikwa akisikwaanet ngina ka amuronot a ngina eyiai tooma.

Elosio iwon tokona ariamun akibois ngina kukonokinet, kaama, ebunit Anaokot a ngun. Toany, alimunito ngaokot ekiro ngolo alosi...ngolo ayiai tooma, ayiakasi ikes tooma ama. Ayokokibois ngina kukonokinet, erai Imesek, Akirot. Eyenio iwon ngun.

73 Tokona, engaet ngolo 4, toany, "Nyideut ngadi mukati, nyedeut adio muronot," kori, ayaar apei nanyamet nginace.

Kikatak akikutor kau ka atemar, "Ajokis, tokona, ikirai isua ngulu a Lusa, ecamitai isua aponare kidiama nege," Emaikina iyong totwana aneni eyiai anyamet a Lusa kotere ikidounio ananyamet a Wesili. Emaikina iyong totwana aneni eyiai anyamet ngina a Wesili kotere ikidounio tooma nanyamet a Pentekost. Ka emaikina iyong totwana alotooma anyamet ngina a Pentekost, nyisidong idiobore ngini eperorit, kicunya ngaperoi ka akim, naarai elosio akicunyar ikwa ngakasirim nguna elomunitotor ngaganoi. Ngakasirim, edin, emaikina kicunyarai. Aso nyilunyunor ekonidin tooma Loemut ngolo kitete. Erai tokona na Akirot. Inges abu kikama, ngakasirim, nguna adakito inges, iyookino ngun; nai adoku kidiam lalo, atwana nai akasirimaite. Arai inges ngina adakit, edin, nai tolosi Akirot kingare. Ee, erubakinit Akirot elosi kingaren.

74 Tokona ya engaet ngolo a 5 ka ngolo a 6. Toanyu, "Meere.." tokona oyaasi engaet ngolo a 5 ka engaet ngolo 6.

Nyikicamakinitai iyes ainakin amuronot ngina a Paska alotaun kus a edio a ngolo ikiinakini Ekapolon Akuj kus iyes.

Tokona totamunito, "Meere alodorin ke edio aneni alu." Ikicamakinit iyes Ekapolon ayiakaun ka ngidinio lu, toany, "alodorin alu."

Nai anakibois a ngina eseunit Ekapolon akiwaakin ekekiro tooma,...

Erai ngol Ekidor, akibois bon. "Meere alodorin ke edio aneni alu." Nai eyiakatar Akuj Ekidor.

75 Ibalayong, "Angina taparacu alosenene ayong lokidor ngolo a Mesodist." Erai ngol ekanisa. "Angina taparacu alosenene ayong tooma lokidor ngolo Akatolik." Ha-ha. Ejokis, ecamakinit Ekapolon Ngiketunga Alomar tooma ka alomun king angina a ngidorin a ngul. Eyiakatar Akuj ngitunga ngulu eyiakasi tooma lokanisa ngolo Akatolik, lokanisa ngolo a Mesodist, lokanisa ngolo a Presibiterian, toomakec dadang, ngulu a Pentekost. Kire, nai nyilipi Akuj alotooma ekidori ngol. Ingolik-a? Nai eyiakatar Akuj ece kidor. Akibuses! Eyiakatar Inges Ekidor.

Nai anakibois a ngina eseunit Ekapolon Akuj kus akiwaakin ekekiro tooma, ama...inges emaikina iyes inakiniata amuronot ngina a Paska alosaa a ngolo ka atabong,...

76 Arai wori ariamunia Rebeka Isaka? Arai wori aanyaraa Eliesa inges atemar ateran? Esaa ngolo ka atabong!

Eyiakaun Akica alosaa a ngolo ke ebong,

Iriamuni iyong kire erot ngolo elosi Nakibuses;

Alorot a ngolo a ngakipi a ngol inges erai Akica nakuwarina,

Ikinukitai alokiro a Yesu a ngolo epol egelit;

Gisorok ka ngulu mojong, tokiwa ngakusisecisia dadang,

Kotere elomuni Ekuwuam ngolo Akuagan tooma;

Adolu Akica ngina ka atabong,

Erai nguna akire atemar Akuj ka Kristo erai ipei.

Arai ngin akekisiakinet, tokona apiripiriakin tooma Nakica ngina ka Ateran. Ingolik iyong nguna apeleikinit ayong-a?

77 Kejok ayong ogolok anege, a nguna ka ageun takae, naarai emam nyakacamit ayong iyes toesikis nu, kingolikisi iyes. Emam, mam, erai esaa ngolo adina. Ajokis-ajokis, ikiyiakar Ayong nguna alalak nguna igiritai nege. Okoi, ayong! Anibo takae, ejuwak ngun-a? [Temari atukot, "Mam. Tokona."] Ha-a? Ejok, arai...arai kicamito iyes ekatakisi akiatakin kingaren iwadio cici? ["Ee. Amen."] Iyookino, eatakisi kingaren iwadio nai, iilakinio iwon atipei. Ikote ngun ai?

78 Tokona, alosit tooma nyo? "Nyemaikina iyes alosit tooma lokidor edio ngolo ikiinakinit Akuj iyes, nai lokidor ngolo iwaakinit Ekapolon Ekekiro tooma." Nyilomasi tooma kai ngina ke ekidor a ngolo erai epuke. Iyookino-a? Elosi Akuj akiwaakin Ekekiro lopuke, ka nyemaikina iyes...Erai ngol ekidor ngolo elomarere nakibois ngina ekukonokinere, nakibois ngina italeunitoi. Nyemaikina iyes tolomasi kaapei ka akus muronot lokidor edio, nai erai tooma lokidor ngolo eseunit Akuj akiwaakin Ekekiro. Ingolik-a?

Tokona, etiyak Inges ngun-a? Ai eyiai Ekidor ngol? Alotooma Ekakuang Yokana 10, abu Yesu tema, "Ayong Ekidor, Epuke. Ayong Epuke ngolo ka akai ka Akuj. Ayong Epuke ngolo ka anak a ngameesekin. Meere anak a ngakinej, anak a ngameesekin. Ingolik-a? "Ayong Epuke ngolo a ngameesekin. Elomari itunganan Alopuke alo, ka eyuun.

79 Ka tokona kepedor iwon akirimirim nen ekaoyan. Nai, a nguna ka ayuun apaki, Inges erai Epuke ngolo ka anak. tokona, ecamitai iwon aripun anege, etakanete ngitorubei ka ngakiskwaaneta anege, nai erai kalem ayong akaratas ngin ebuni akiriyar iwon ekaoyan.

Iyookino, toanyu, isilereunito nu Yesu Kristo, ejok. Naarai erai Akitutuket ngina Ngorot Akekiskwaanet, ngasuban dadang, ngakukonokineta dadang, ka ngiboro dadang. Egirrit ayong nege, loderes ngolo a ngakigiret anu, "Itacaunito ikes." Kerai nen ayaaria ayong apaki ngina aoyan. Akitacaun ngasuban dadang...Tar ainakinet ngina a ngakiria arai akiskwaanet ngina a Kristo. Kimiekisi ayaasi ceni ngin.

80 Apeipaki ayiai esukul ngolo anyaritari esukul ngolo a ngikejaanakinak, kori esukul ngolo a ngikaduarak. Neni etatamere ikes, neni etosiomere ngikaduarak. Ka ayiai ekaduaran ngolo akire, ekaduaran ngolo arai Akuj anyaraunit ngolo abu tolot akipeyokin ikes apeipaki. Ajokis acamito ikes akitoodikin ekaduaran ngolo ngorot akerreru adiocici, aso abu epei kec toloma kinga ka alemun alunguret a ngina atami inges atemar kori lodwe; nai arai ngimuk ngulu arak, ka alosi inges akisimuj ikes dadang kan ngun.

Okoi! Ngalungureta ngaai nguna aseminari emuji iwon! Ingolik-a? Iyookino. Ipoete ikes icebore. Ingolik-a? Eyiakatar ikes ngalungureta nguna a Mesodist, ngalungureta nguna a Baptist, ngalungureta nguna a Pentekost. Nai, kingolik yong, erai ikes ngulu ka apolounet a ngina a ngaarei, ekibila ngolo eirorio nawai alokitoi. Kingolik, meere lomisabibu ngolo apolon. Ngina eraai ngalemonio, esambarao, ka ngunace dang; meere ngamacungai, nai dadang elimorito atemar ikirai ngimacungai

81 Toany nabo. Tokona, alotooma nu-alotooma nu, ngina abunio Eliya diye ka akitekin ikec, ka kingolik atemar erai ngimug ngulu arak ngulu epedorete akir ikes dadang, apotu ikes temasi, "Wuoitakoi, ikiyiakar iwon atwanare tooma amot!"

Abu inges tema, "Inunai ayong ngakiria ileleba akan." Ka abu inges tobukok ngakiria tooma namot, ka atemar, "Tokona emam ngace, kimuja nguna icamito iyes." Abu kilocok atwanare toruwor akiyar.

Ka ainakinet ngina a ngakiria ngina aponi inakinai Kristo...arai Inges ainakinet ngina a Ngakiria, ka emaikina ainakinet ngina a ngakiria kiriarai ka asuwat ka ace kinyadiaros kikwaanikinos ngakiria dadang, itoodiunito atemar Inges ngolopei ngol bien, nakuwarina, ka ngikaru ngikaru. Inges ibore nginipei ngin ngini emaikina kiwaak tooma lodin kon ka ebuni akiyar: Akirot! Erai Kristo Akirot, ngakiskwaanet a ngiboro a dadang: eema, ngamukati nguna emam ngakinyalet, ngiboro dadang. Amukati ngina aponi tobilibilai anasaani arai Akekuwan ngina aponi tobilai, ngina eroko Ngiyudayan ngitacauna apolou ngina etiyaata ikes ngun. Ingolik-a? Ka ngiboro ngulu lu dadang isikwaanitere Inges.

82 Tokona, nait, Inges apeleu, aanyun iwon ngidinio dadang ka ngakitatameta nguna a ngitunga atemar edongo kau; naarai eseg Inges, Akirot ka Akuj ngina emam nyiloconokin, ngina erai amukati ngina emam ngakinyalet, Ekakuang Yokana 1. Iyookino, Inges erai Amukati ngina emam ngakinyalet. Aso arai kiatak iyang neni anu kori neni a ngun, erai ngakinyalet iatak iyang neni Anguna sek ikiinakin iyang ekingare.

Kingoliu lalo. Nyo eyiai akir ngitunga ngirua lu? Ayaasi ikes ngiboro ngulu inyalitai. Ngina inyalia iyang ikes, iyiai iyang akir inges. "Okoi, etakini esibit ibus." Kire! Ekidikidi ngolo inyalitai: Epienyar ekidikidi, ngikinyom dadang ngulu elomuniete alokidikidi. ekidikidi ngolo itubuunitoi: eumokina, epol, ibusak ngakasirim, ka ekatal ngaki, ibus ngarua ngaarei ikwa ngoloce. Nai erai atwanare! Abu Sayans tar toripu ngun. Ingolik-a? Nyinyal, ikiari iyang.

83 Tokona, anege, kimiekisi eketoodik iyes. Ngoon ayiai ayong akicocua ngacetur analapatu kang. Ka ayiakatar aberu ngina ereunon ngacetur nguna ayiakasi tooma namoti keng ngina cici anege, kori nguna adupakinitai losiep ka akai. Emaikina isua akicocua ngaruatin ngauni alotooma esabit, ngoomwon, kemam etwani. Ka awuoi idupasi ngini esiaunan analapatu. Emam pa elimit airu adaun ngilapio ngikankapei, aonit noi...arai kilim, alotooma ngadakikai ngatomon ipedori iyang akutar apuwa. Nai idupasi ngini cici ngin aperi kaama, kibus ka kimilia adepar aturo ngina etubuunutai ka ngakipi dadang. Arai kimik iyang iges ngakipi, etwani inges. Nai ai ariamunia inges ngakekipi? Ka icebore, emaikina iyang tokutanakini inges ekitoi angina kolongit kori akau ngina angirua a ngiarei, akiuriar ngilac anenikec. Emam ikec, enyamarete ngilac ikes, naarai enyarus ka enonok ikes. Nai emam elicit ngolo edolokini ngina esiaunan ngin. Emam, emam! Eliari inges kidiama keng nai eliari nariet. Erai inges ngina esiaunan! Ingolik iyang nguna etiyau akinyal-a?

84 Ibore nginipei ngin eyiai lokanisa. Ikatakinito ikes akinyalakin edin kaapei ka Akirot. Areikin Akirot alimun nguna ebala edin. Ka ani kitiyata iyes ngun, emaikina iyes tokutanakinete ikes ekitoi, ka akikanikan ikes, ka ainanakin ikes ngitopon ngulu a egolit kotere epote losukul ngolo ke esabit, ka ngiboro dadang. Iyookino ngun. Nait Ekristoit ngolo euritari nabo, ngolo euritari ka Akirot ka Akuj erai inges ngolo sagam. Inges iyang. Emam nyisialolongete inges ngakiro ka ngilac ka akwap. Erai inges egole, eperi inges akilany ngun. Kingolik, eliliari inges nadis. Ingolik-a? Erai kire. Emam...

85 Toany. Tokona, emaikina iwon amisiutu anege ebe, edin, ngakitatameta a ngitunga, idiobore ngini iatakinitai anamukati a nguna a ngakinyalet emam nginyalakin ka amukati ngina emam ngakinyalet. Ka



isilereunit Ebaibul anege alotooma ngitorubei alotooma esakramento, ngolo ka alosit akukonokin, ebe emam ngakinyalet nguna emaikina yaasi kaapei ka iyes, ido ijaari Akuj ngun.

Ibala yong, "Arai ayong ngolo a Mesodist." Aneni jik itwani iyong! Arai ayong ngolo a Pentekost." Itwani iyong!

Arai ayong ngolo a Kristo. Iyookino. Emaikina iyong towuoi anibore aice. Iyookino. Iwuoi iyong aneni aicebore.

Abu Chacill apei paki tema, abu toting ngimoyp ngiarei ka atemar, "Ariamun iwon akiloun." Ka abu Ingilan towuo aneni a ngun, apotu ikes tonupa Chacill.

Ka tonup ngun kori mam, ataparacu na, eyiai ibore ngini iwuaar iyong. Ka eyiai ipei bore bon ngini ipedorja yong ayiaria ka awuaar, erai ngol Kristo, Akirot. Kire!

86 Toany, emam idiobore alotooma Ebaibul ngini isikwaanitai ka ngidinio mati Babilon. Ka Nimrod inges ageuni Babilon, ka arai Nimrod ekalukinon. Ka ayiakatar inges atukot a ngaberu alotooma kaama, nguna arai ngakekabakai, nguna arai ngakaduarak. Ka etamete tar ikes atemar elomunit Balaam alowai a ngolopei a ngol, ayiakatar ikes ka ngatagor ka ngace dang. Akukonokin ikes, iyeni yong (ngikalalak alotoomakus ngulu isiomete ngulu isiomeneneete ngikitaaboi a Hilop, Ata Babilon Ngaarei, ka ngace dang, ka ngiemuto ngulu a ekanisa), ka epite ngolo etiyaata ikes. Ayiakatar ikes ngaberu nguna etiyaete nu, ka ngaberu...ikuj ngini arai aberu, ka ngiboro dadang, ka arai edin ngolo areanakinio. A nginitunganan, a ngolore alodiye Babilon aponi toreikinai abunore Babilon akukonokin kwap Nimrod alopem. Ingolik-a? Iyookino. Aponi toreikinai akitiya ngun, neni a Babel. Ama inges ageunor akicongakina.

Ka erai ngolo epite ngolo eyiakar ekanisa ngolo ka akolongit ana, "Arai pa kilosenene iyong losukul ngolo ke Esabit, arai pa kitiyai iyong nu, ka emaikina ikipangaun iyong akitiya nu ka akitiya nu ka akitiya kwa, imam iyong alopikica."

87 Alokinga Takison, ayiai ayong akipup ataparacu na, aumokinit ayong apei paki...amina ayong jui-jui adiekit ngitunga, "Agesi lokanisa, nyemisitai neni ilosi iyong dadang." Ka engolik ayong ngitunga ikusikusete kau, ka elosete lowai lo. Ka atami ayong, "Nyobo ationis?"

Abu ayong a lot neni a ngicekec, "Akolongit ngina esiaunan iyiai iyong ama, ikidolokinete iyong, 'bua lokanisa kosi.' Arai pa kitiya iyong ngun, emam nyijaunio iyong." Ingolik-a? Ingolik-a? Erai ibore ngini ikireikinitai, ikireikinitai iyong, kingolik, ka erai ngol Babilon. Nai alotooma Kristo, ilomuni iyong tooma anguna ka aseunio; meere kan akitingaun, ekonitau ikiriunit iyong tooma.

Emam pa abu Akuj kiwaak Ekekiro nen tooma Babilon. Ediyediye tokona. Emam nyepedori Inges akiwaakin Ekekiro tooma Babilon, lokanisai. Okoi, ikes, iwaakinito Ekekiro tooma nen, nai emam pa ewaakinit Inges. Emam.

88 Ibala yong, "Ajokis, tokona, Lokaato Buranam!" Kidareu, kidareu, kiboikin ekililingat adaun adakikat. Ipotu iyes ikingitakis ayong alosit kingaren iwadio cici. Emam nyiteete iyes-a? tokona toany, apotu ikes kwaakis Ekekiro tooma ama, nai pa ewaakinit Inges.

Tokona, ebala Inges, "Akibois ngina alosi Ayong akiriamun ka iyes ka akijaun amuronot erai neni abu Ayong aseu akiwaakin Ekakiro. Tolomutu alokidor, alopuke alo aneni abu Ayong ewaak Ekakiro. Erai nen ipote iyes."

Ejok, ikes iwaakinito, "Erai lo ekanisa a Kristo." Erai keyiai idiobore ngini edyakara analimunet a ngin, edepara apei kirot: "eketepegan." Ha-ha, dadang ngulu abu Inges kitatam, engerito ngun. Ngiparisayon ngulu a ngarua anu.

89 Nai emaikina iwon oriamutu neni abu Inges kiwaak Ekekiro, naarai tooma nen inges akibois ekidor ngolo ekorakinit Inges. Amen! Akibuses! Tokienyete! Ai abu Inges kiwaak Ekekiro? Tooma neni Alokoku Keng.

"Okoi," ibala yong, "kidareu tokona adakikat, Lokaato Buranam. Arai ngol Lokoku, meere Papa."

Eyaene jui-jui lokoku ekiro a papa alotooma ngikesio dadang. Abunit ayong nakwap na alotooma ekiro a Buranan naarai arai ekiro ka-apakang Buranam.

Abu Yesu tema, "Abunit ayong alokiro apapakang, nyikicamito iyes Ayong." Icamito iyes akigiret kan ngun-a? Ekakuang Yokana 5:43. Ianyut-a? "Abunit Ayong alokiro a Papakang, ka nyikicamito iyes Ayong." Ka abu nai Papa kiwaak Ekekiro a Elope. Ngolo erai "Yesu," tooma neni a Lokoku. Ka erai Inges Erot, Inges erai Epuke, Inges erai Akai, erai Inges neni abu Akuj toseu akiwaakin Ekekiro. Emam pa abu Akuj kiwaak Ekekiro toomakang, emam pa abu kiwaak tooma lokanisa, emam pa abu kiwaak tooma neni a Mesodist, Baptist, Katolik, nai abu kiwaak tooma neni a Kristo a ngolo inyonyoitai ngolo erai Emanuel.

90 Ka eyiai Ekiro tooma Nakiroto naara Inges erai Akiroto. Amen! Erai nai Inges inyo tokona? Akiroto ilocunitai erai Ekiro ka Akuj isilereunitai. Nyiumok. "Meere akiring ka ngaokot ikipukokinito iyong nu, nai Papakang ngolo eyiai tooma nadis Inges ikipukok iyong nu, atemar ngai Ayong. Ka kidiama ataaba na inges adukokini A yong Akakibois ngina kukonokinet, ka emam nyecakunete inges ngidorin ngulu alokatwak kwap." Amen! O Ekanisa ka Akuj a ngolo ayiaran, towuo anapetetai a Yesu Kristo bon. Ipedori iyong aeo ngaetesio, nai tomam iyong aneni eyiai Kristo ngolo erai Akiroto, irai iyong asinyon ngina iriangirianga, ka ngina emam nyesipo. "Nai kidiama Ataaba na," Kristo, "Akakiroto."

91 Abu Inges todokok eemut ngolo a Lusaran ka apotu ikes kidiniosio inges. Ayiai epoloi, akicaket a ngakejen. Ido abu topolou neni araunia ewai ngolo ka akeju, Mesodist, ka ngunace dang. Arai nen abu Inges todokok Ekekanisa, kidiama Nakiroto keng! Tokona, emam nyerai Inges dadang akeju kori amuro dadang, erai Inges akuwan; ka tokona erai Inges ewai ngolo erai akopiya. Ibu yong toany alotooma atoto-a? Ido emam nyalimonokini ayong edin ngolo ka atoto, tokona

Nai Ebaibul ngolo esiaunan egiritai, egiritai tooma nadisio, ibu yong toripu ngun-a? Abu togeun aneni ka abikiriati, enamba ngolo esiaunan alotooma Sodiak. Erai enamba ngolo esidion Leo inges atemar engatuny. Abu bu ekingaren kan abikiriati, bu etupakini erai Engatuny ngolo ka ateker a Yuda. Eringa ca ngun, anyamet ngina akansa, alunyar alokoleya, nganyameta ngunace dang. Arai toyiakare iwon apaki kitori iwon neni a ngun; nguna ikiyiake iwon, aloema.

92 Ka arai atoto ngapeteta ngun, kidiama akitodol nagule a Ekabaka. Ka eringa iyong nyedolo narwatata ngina a ngakankaarei, eyiai akitoodiareti adiocici ngina ineno kaama, neni elomunito ekiakia kinga ainun iyese ekabaka. (Ekiakia ngolo abu Yokana Batista kitoodia, neni eyiai Ekabaka.) Nai aponi tongeroi amoru ngina arai adap. Nai erai ngin amoru ngina erapit ngiboro dadang, ngina itiyaunit atoto kotere erauni ekanisa ngolo a nganyameta a nguna irikakina. Kiatakisi najokis, kiatakisi nu, eyia ngakankaarei nguna erai kiatakinai, ngina esidion erai Kristo. Kiatak nu namina, kiatak ajokis, neni ka akonijokis kiatak icebore, ka icebore nibore ice, paka ngina edolio neni a Kristo a ngolo erai Amoru ngina erai arapet, "Ayong arai Epuke."

93 Tokona, ebuni lokoku jui-jui alokiro apapakeng. Lokoku edio dadang ebuni alokiro apapakeng. Abu Yesu tema, "Abunit Ayong alokiro a Papakang." Ido ngai Ekiro a Papa? Ngai Ekiro a Lokoku? Abu Inges tema, "Idongit iwadio ka emam nyakaanyunete ayong ngakwapin nabo, nai ikianyunete iyese Ayong." Ee, abongu Inges aloyiakae a Ekuwuam a ngolo Akuangan, Erai Ekiro ngol Yesu. Inges apolou akukonokinotor ikes, "O Yesu!" Ingolik-a? Ingolik-a? Papa, Lokoku, ka Ekuwuam ngolo Akuanga: Erai Ekapolon Yesu Kristo. Dadang ngun. "Abunit Ayong alokiro a Papakang, nyikicamito iyese Ayong."

94 Tokona, totamunito, abu Inges kiatak anege ka ikikilakinit iwon, "ebuni ece," edin, akitatam a ngitunga. Epote ikes alokirokang ka ijaunete iyese ikes. Emam nyikijaunete iyese Ayong, Akiroto itogogongitai ka ipimitai alokingarenikus."

Ikwanginapei kolong ayiakare Inges, eroko Inges ikoni nenipei nen tar nakuwarina. Nyitwakiasi ngun, iyese ngitunga alobuku alo! "Ebuni ece, ekanisa, ka inupete iyese ngun, naara ipedorete iyese etic dadang nguna icamito. Emam nyetogogongi ayong ngun." Emam Inges (alotooma ediosaa, jik) nyitogogongi idiobore (alotooma edio kanisa) alokinga ngina ke Eemut alo a ngolo aponi inakinai Lusa, akitojokio; Wesili, akitokwangunio, Pentekost, akinyakunio ngina a ngainanakineta. Akau a ngun...ka atipei ngina itarauniata ikes edin aneni a ngun, totwani inges. Kiwara ngakigiret.

95 Nai abu Inges tema, "Aseuni Ayong akibois ngina ewaakini Ayong Ekakiro." Ka arai Ekiro Yesu. Ka Yesu inges Akiroto, Ekakuang Yokana 1. Iyookino nguna-a? Erai nen akibois ngina kukonokinet, tooma Kristo a ngolo erai Akiroto. "Abunit Ayong alokiro a Papakang."

Abu ekaduaran tema, "Enyarao Ekekiro Emanuel." Erai neni Matayo 1:23, erai kicamit iyong akigirakin kwap. Yesu, Yawe, Ekalakunan.

Tokona, engaet ngolo a 5th inges idodiunit ebe Inges erai Epuke. Tinen ne, ngakitogogonget nguna alalak, Ekidor lo, ka Ekiro, ka akibois epedorio akipim atemar eyiai apei kibois bon ngina iriamunotor Akuj ka etunganan akukonokinor, ka erai nen ngina eyiakare inges tooma Kristo.

Erai tokona-tokona akingiset ebe, "Ikokinio iwon elomario tooma Keng ai? Tokona, epote nu akidong iyong iwadiocici; nai, iyeni yong, ikoni akilikor ekitoi, erai pa ikitediekakini iyong, emam ajokis itiyauni. Ingolik-a?

96 Tokona, ecamito ngulu a Mesodist Alomar tooma alotoma epeirot, kan akimorikin ka ekanisa ngolo a Lusaran. Ecamito ngulu a Mesodist alomar tooma kan acela. Ecamito ngulu a Pentekost alomar tooma kan erwor alotooma ngangajepa. Ngun dadang ngacario! Ingolik-a? Mam, erai ngun ngainanakinete, ka ngunace dang. Nai Ngikorinto ngolo Esiaunan 12 ebal, "Kan epei Kuwuam." Ekuwuam ka Akuj, ngolo erai ekainakinan Akiyar neni eyiai Akiroto (Ekinyomit), akitogogong Ekinyomit ngolo ka apaki. Ingolik-a?

Eyiai nege ekinyomit ngolo ka anyamet a Mesodist eperi kaama, eyiaikini Ekuwuam ngolo Akuangan

kiteyiaru ekinyomit ngol ka kiteseg ekanisa ka akitokwangunio; emam pa abu Lusa tolimonok ngun, naarai emam pa ayeni inges ngun. Acamito ngulu a Pentekost akirwor a ngangajepa a nguna ka akinyakunio a ngainanakineta. A ngini donupei elimorit, "Ikes ngun! Ikes ngun! Ingolik-a?"

97 "Nai erai kan epei Kuwuam inges ikibatisatere iwon tooma nakuwan apei," ka erai Akuwan ngin ekal, ekal ka Akuj. Ka erai ngin Akai ka Akuj, ka erai Akai ka Akuj Ekiro ngolo a Yesu Kristo. "Erai Ekiro a Ekapolon Ere ngolo apolon, ngolo eemi ngini iyookino ka toyuun."

Tokona, ikokini iyong ilomari tooma kan emaet ai? Ikokinio akoni ceki ijaunio kan abookou, "Etacitai anakinapeta a Reveran, a Dokita, a Ekejaanakinan-a?" Ingolik-a? Ingolik-a? Ipedori iyong torai reveran, dokita, ekejaanakinan. Nai erai Ekiro a Ekapolon "Yesu Kristo." Ingolik-a?

Aseu Ayong akiwaakin Ekakiro lopuke ngolo ka akai a ngina ekukonokinere, naarai ecunakin ekakali tooma nen alokwap Ngaakot; ikwa kolong ayiakar alo Ijipit, idiobore ngini eyiai kinga abu totwan. Ka alotooma kaama emam amukati ngina a ngakinyalet! Emam ngakinyalet ke edin alotooma aiwadio, alo kai Kang! alodwe Kang, a ngulu euritai a ngakaakot!" Amen! Akibuses toyiai neni ka Akuj! "Eyiakasi ngakaakot toomakes! Akakiro dang eyiai toomakec. Egirakini Ayong ikes lomesai a ngikecetai. Erai ngol Ekakal, ekal ngolo ka Akuwan a Yesu Kristo; ekal. Ka alopuke alo ilomunia iyong tooma, meere alo Mesodist, alo Baptist, kori alo Pentekost, nai alotooma epuke ngolo ewaakinit Ayong Ekakiro." Emam nyerai Mesodist. Emam nyerai Ekiro ka Akuj Mesodist. Emam nyerai Ekiro ka Akuj Pentekost. Emam nyerai Ekiro ka Akuj Baptist. Emam nyerai Ekiro ka Akuj Katolik. Kiboyoto alokinga ngina a ngikekia a ngul nait. Ingolik-a? Ingolik-a? Ingolik-a?

98 "Nai tooma nakibois ngina ewaakinit Ayong Ekakiro." Tokona, emam nabo ace kibois alotooma Ebaibul ngina einakinitai ngina iwaakinit Akuj Ekekiro, erai tooma Yesu Kristo bon, naarai Inges erai Lokoku ka Akuj ngolo eyait Ekiro ka Akuj, ka Ekiro ka Akuj ngolo a itunganan. "Ka emam ece Kiro ngolo einakinitai alokwap Nakuj ngolo iteyiarere ngitunga." Emam nyamisit ayong, Mesodist, Baptist, Presibiterian, Katekisims, kori neni dadang icamit iyong akitiya; erai bon tooma lokiro ngolo a Yesu Kristo inges ekukokin ngina kungi ka inges elimori ngina ngajep, Inges araut Ekapolon. Inges epite ngolo ilomunia iyong tooma.

Erai kikibatisatai iyong angakipi iyookino-iyookino, ido togerite iyong Akiro, irai iyong ngini ka akeri; emam nyiyookino akonikidounio. Iserai iyong ebe iyunit iyong Inges, ido tongerite Inges.

Ekokini ayong ageri ekakal ai? Ngina...ekokini ayong ageri Calis Buranam papakang ai? Idodiunit akipimet ngina alopuke ngun. Ha-ha.

99 Ekatic, ka akitogogonget ngina ka Akiro ka Akuj alotooma akakiyar inges itodiunit arai karai ayong ikoku ka Akuj kori mam. tokona, eyiai akibois bon ka Akuj. Ingolik iyong nguna-a? Akibois bon ngina ijaunia Akuj akonimuronot (Emam nyamitakinit ayong epite ngolo ikinyomar iyong) erai tooma Kristo.

Ka totamunito...ibasi iyes, "Ejok, eyiunit ayong; alomunit ayong dang tooma." Totamunito, ebal Ebaibul, "Inges dadang ngini iyunit Yesu Kristo atemar Lokoku ka Akuj, iteyiaritai, iteyiaro."

Ebala inges ebe, nai totamunito dang atemar igiritai, igiritai nabo dang, "Emam itunganan ngini enyarai Yesu atemar Kristo, mati bon kan Ekuwuam ngolo Akuangan." Ingolik-a? Acepaki itemari iyong "Erai Inges," nai emam nyerai Inges akitodol ngina einakinia Ekuwuam ngolo Akuangan Kiyiar neni ka Akiro, kan akitogogong ebe irai iyong lokoku ka Akuj. Erai ngin Akigiret.

100 "Akibois ngina abu Ayong aseu akiwaakin Ekakiro. Nyemaikina iyes tokukonokin alotooma akibois ace, mati alotooma ekidor ngolo ewaak Ayong Ekakiro tooma; ido ekejauni Ayong iyes, iyiakasi iyes tooma lokal Kang."

Tokona, erimaarit ekal ka Akuj ngakinapeta ke ekal ka Apapa. "Ka erai Inges Elope aiyorit, Akuj ngolo Etiron, Papa ngolo nyedaun; ka Akepolokinit ka apukan emam asalunet, eyiakaun apukan loseketa Keng." Ka Inges araut Ekepukan, Ekabaka, Emanuel, ngolo Esiaunan, ngolo Esidion, Elope Aiyorit, Akuj ngolo Etiron, Papa ngolo emam asalunet, a ngini koku Keng erimaarit a ngina Kiro Keng aneni a ngakinapeta naarai erai ikes atyaket Keng.

101 Ikiyari iwon alore ikwa ata Buranam. Iboi iyong alorekon, ata Yoneses, ikwa a iboiyoto ata Yoneses.

Ka alokai ka Akuj ikiyari iwon kan Akiro ka Akuj ka a ngina adaadang elomuni anakituk ka Akuj; ka ngace, ademanot, emam nyepupokinio iwon inges. Ingolik-a? "Emaikina iyes tonyama amukati ngina emam ngakinyalet, a ngina nyamet a ekanisa, ikwangina capei akainakinitor ayong iyes." Nai nyikatakis abongor kau ka apedokin ngun neni Anu, naarai adolu nakasimaite. "Ilemarete iyes ngakoyo ka ngiboro dadang ngulu ideunosi anamuronot kicunyasi ikes!" Aeka, atwana anyamet a ekanisa, adau alosit kingaren; eyiakai iwon neni ka ace tokona. Amen!

"Akibois ngina aseu Ayong akiwaakin Ekakiro tooma." Okoi, ayong! Ngikorinto ngolo esiaunan 12.

102 Toany, Ngiepesoi 4:30.

...nyitakadakis Ekuwuam ngoloakuan ngolo ka Akuj, ngolo ikipucakinitere iyes akitodol (akisikwarunio ngina etupakini-a)...akitodol akuwar ngina ka akusilakunio.

...nyitakadakis Ekuwuam ngoloakuan ngolo ka Akuj, ngolo ikipucakinitere iyes akitodol akuwar ngina ka akusilakunio.

Tokona toany. Ewaakisi ngun nakigirit nguna isisao iwon. Emaikina nai iwon oloto; Atami ayong ayiai ayong akituup ngitunga. Ingolik-a? [Temari icetunganan, "Mam, emam nyiyiai iyong, Lokaato Buranam."] Kingoliu lalo, eyiakasi ngitunga alosit lore a nguna adina akipore, ka icetunganan ngini ecamito akiriamunor. Emam pa etemokino ngice akiboi apaaran dadang. Ingolik-a? Nai, kingoliu, iyeni yong...

103 [Abu Lokaato Ben Byrant tolim icebore] Okoi Ben, emaikina ayong ekitiyak iyong! Ikitererengi iyong! Alakara, Lokaato Ben. Akamina ayong yong, Lokaato Ben.

Erai kiyeni yong epite ngolo abu edya ngol kitorio locan a ngunakosi alojje; aponi togumai inges lowaitin dadang torau nganyile, ka toduworoi, ka ngace dadang. Eyiakar inges akiyar ngina a ngakiro dadang, nai eterereng Akuj inges. Abu inges kidong ikinyoma. Abu akeberu toesik inges, toem nariet ka kiitakin nabo, ka abu ya ngikedwe. Okoi, ayong, emam nyapedori ayong akitam ngun.

Nai, keyia ngun dang, ikiterereng Akuj iyong, Ben.

Eperi inges tokona ileleba ngakup, iimanakini inges ngakekepua ka ngunace dadang. Arai kicamit iyong ayenun acukulul a ngakiro, kingolik iyong. Ikiterereng Akuj yong edya ngol. Ee.

...ngolo ikipucakinitere iyes akitodol akuwar ngina ka akusilakunio.

104 Toany! Tokona, epedorete nu akidong iwadio cici, nai toany. Nyibusokinosi kaapei ka ayong. Totamunite ca.

Ngina engolikinia Isirael epuke ngol, kaapei ka ngaakot alopuke, ekiro (ngaakot, nguna erai akiyar), ka Alomar alokwap a ngaakot a ngun, emam pa apotu ikes tolomut kinga akitodol ngina alomariata ikes king ngina a Ijipit.

...nyitakadakis Ekuwuam ngoloakuan ngolo ka Akuj, ngolo ilomariata iyes tooma ka nyiloma kinga nabo akitodol akuwar ngina ikilakunere iyes kinga. (Ingolik-a?)

Iyeni yong, erai Ebaibul jui-jui ngolo iyookino. Iwaakinit Inges ngakiro tooma Nen, emaikina iyong kiwaak inges neni eyiai inges alosit, kotere eyeun inges, kotere epikica dadang ngolo ka alakunio elomuni. (Ingolik-a?) Ingolik?

...nyitakadakis Ekuwuam ngoloakuan ngolo ka Akuj, ngolo ikipucakinitere iyes akitodol akuwar ngina ka akusilakunio. (Akitodol akusilakunio.)

105 Ikipucakinitai iyes tooma ama, iyiakasi iyes kwap ngina a Ngaakot. Emam nabo nyilomarete iyes nabo kinga. Ka inyo nai iyong? Lokoku ka Akuj alotooma ekal ngolo ka Akuj, ipucakinitai kan Ekuwuam ngoloakuan. Emam epite ngolo ikiriamunia iyong satan erai kecamit inges; naarai itwanit iyong, atwana atyaket alokile kon; ka adaun akinuk iyong, ka iwaitai akonikiyar alotooma Akuj aneni a Kristo, ka ikipucakinitai kan Ekuwuam ngoloakuan. Ingolik-a? Ikokini Inges ikiriamuni iyong ai? Lopite ali ilomaria iyong kinga? Iyiai iyong amaga! Akibuses! tokona aesikini ayong bon; etemokin ca kotere iyenunete iyes nguna etapito nguna erworo ayong.

106 Erai nait esube ngolo kitete, meere edin nai neni ka Akirot. Irai iyong esube ngolo ka Akirot. Naarai aponi topetakinau amoru ngina ka apetetait tooma kon eringa apeteit ka akwap nyepetakina, ikityakunitai iyes araun atalokoku ka ata nakoku ka Akuj.

Ka kidiama namoru ka kidiama namoru, alotooma adio nyamet, akitogogong Akirot ngina abunit alokidiama, ikwangina ca erworitor Yesu alotooma Akenyamet, ngolo erai amoru ngina erai Arapet kec adaadang. Tooma Keng inges apetakinitai a ngina nyamet. Tooma neni a Yesu inges ayiai Musa. Tooma neni a Yesu inges ayiai Daudi. Tooma neni a Yesu inges ayia Ngikaduarak. Iyookino ngun-a? Kingolik Yosepu, aponi togelarai a ngisiling ngatomoniuni, tocakakinai tooma, totamitetei kori atwana, yaunai kinga, abu tolot ka bu nakan ngina aloteten a Parao. Kingolik, kire, Yesu arai...ayiai Yosepu tooma neni a Yesu.

Ka ani ebuni Inges, arai Inges akileleba ngina a ngikabakai (Haleluya), eboi alotooma Keng akujuo alotooma akuwan. Abunit Inges alakun alokinga aina Ateran, Etic ngolo Ajokan. Etic ngolo Ajokan ngolo ebalu Satan ebe...

Ngina elimunio inges atemar, "Alunyar ngirua ngulu a ngaumonokineta. Emam ibore ngini ikoni nen ikwanaga ngini irworo iyong."

"Tobongu kau kang, Satan." Ingolik-a? Kingolik, Etic ngolo ajokan towas ka kidarito.

107 Acepaki ebonguni amoru ngina erai arapet, akou kec dadang, ka akijaun Ateran neni Keng; ngina alemunere aberu aneni ke ekile, atyaket ngina a ekile. Angolo kiner ke ekile eyiai tooma neni ka aberu, nguna itiyaunitere aberu. Ka erai ngolo epite ngolo eyiakar Akirot ka Akuj tooma Lokanisa, inges itaraunit Ekanisa Ateran. Meere edin, erai ngun nguna a satan, a ngini donupei anenikec. Emam nyanyarit ayong ngitunga tooma ama ebe; erai ikes ngitunga ngulu kuliak, ikwa alimunito Yesu, "Erikito ngimudukan ngimudukan." Ka emam pa abu tonyarau ikes kinga.

Ka apotu ikes temasi, "Kan nyo, ikiurитай iyes anadoteu! Ngai ikilimokinit iyes, aina, ebunit neni kon-a? Temasi, "Ikiyiakar isua Musa. Ikiyeni isua..."

Abu Inges tema, "Erai toyenete iyes Musa, ikiyenunito iyes Ayong."

Naarai abu Musa kigir nguna etapito Ayong tooma lokitaaboi ngiomwon, "Itonyouni Ekapolon akusi Kuj akainakinan Akiro, kori, Ekaduaran, ngolo isikwaanitai kaapei ka Ayong, ka inges ngini emam nyiirari Ekaduaran ngol eyiepario inges alokiding ngitunga." Dadang ikes ngun neni a ngun. Ka nyo Inges? Akirot. Ka nyo Inges? Nyideut ngadi kinyalet alotooma...nyiwaakis ngadi kinyalet kidingikes. Nyiatakis adio kitatam a ngitunga, ediodin, naarai inyasuna noi, edaun akusimuronot.

108 Eilakisi tokona, atipei, kotere imujete iyes.

Toany! Tokona, Aso, irai iyong lokoku ka Akuj, alotooma akai ka Akuj, irai atyaket ngina ka abaru ka Akuj. Ngiromayon 8:1, "Aso emam tokona ebura anenikec a ngulu eyiakasi tooma Kristo Yesu." Naarai atwaka ikec aneni eyiakasi ngakwapin, toyiarete alotooma Keng, ka eyiarete alotooma akuwar napei na, itiyaete Akirot ngina adau Akuj akisitiyaa ikec, kori ngina aberakinere atyakunia ikec, akiwaanikin ngikecerworua tooma Lokitaabo ngolo ka Ateran lo. Ka ngina eponiata ngakipi neni a ekinyo mit a ngol a ngolo eyiai tooma lotau, eyiaruni inges toruwor Ateran ngina a Kristo. Okoi, ayong! Iyookino alopite a ngolo emaikina toyiakaunor. Ikoni nen angina nyamet.

109 Ngulu a Lusaran, alokwap akitojokio, ngakejen, apotu kitojout alopite a ngol; Wesili, alotooma akitokwangunio. Ngulu a Pentekost alokwap ngakani, ngiticisio ka nguna etiyaete ka ngace dang, ayiai ikes aruwor ngulu a Calvinists...kori ayiai ikes aruwor ngulu ka Arminian, ayiai ikes aruwor ngulu a Legalists. Nai tokona adolun iwon nakou, namoru ngina erai arapet. "Ajokis! Ajokis! amoru ngina erai arapet ngina egworo.

Arai nyo egworor amoru ngina arai akou? "Ajokis! Ajokis!" Abu tolunyar anatwanare ka anakitatam a ngitunga, tooma Nakiroto ngina eyiari ngina ka Akuj. Alosikinet ka Akuj a nguna ka Akenyamet, ata lokoku Keng alotooma anyamet ngina ka Akirot kitayiarunitetei kan Ekuwuam ikwa ekatwenyitwenyit ngolo aporuni anibore aice a ngini enokokinitai a nguna ka akiteyiarun; ka iboiyo tokona anakiboisio a nguna anakuj (alimunet ngina atokona), eyiario ka epanikinitai a ngina kiikinet ka Akirot. Aso nyo nait itiyaunete ngun? Irai iyong atyaket ngina ka ekiner ka Akuj, atyaket ngina ka Akirot, erai nguluce kiliok atyaket ngina ka Akirot ka Akuj, iboiyete kaapei, isilereunito akuwan dadang ngina a Kristo, naarai emam ngakinyalet alokiding kes. (Kingolik iyong nguna etapito nguna irworo Inges, Lokaato Buraun-a? Emam ngakinyalet alokidingikus, Akirot ca bon, kiboiyete anakiboisio a nguna anakuj, alopike a ngolo abu Inges kiwaak Ekekiro: Kristo Yesu.

110 Tomam ngakinyalet alokidingikus, eyaunete ngun akileleba dadang ngina ka akujuo alotooma akuwan kidingikus. Emam pa abu kitiya nguna ananyamet a Lusa, emam pa abu kitiya ngun ananyamet a Wesili, emam pa abu kitiya ngun ananyamet a Pentekost; nai anakuwar a ngina isilereunere Lokoku a itunganan, ngina epukunere, ngina inyakunere Ekanisa iwapei kaapei ka akujuo ka Akuj alokiding ngina a ngitunga, idodiunitai ngakitaanyunet nguna etakanete, ileere Elope ikwa ayiakar anakisiakinet ngina isilereunere inges anakwap aloyiakae a ekaduaran a ngolo arai Akuj. Okoi! Akibuses! Ngolo eikinitai alo Malaki 4, ngolo eikinito ngakigiret. Ai ikukonokinotor iyes? Kai ka Akuj, iboyete (alimunet ngina atokona).

111 Tokona, atipei, engolikisi tokona atipei jik tokona, ka nait aloto neni a nguna etapito...alotooma ngadakikai ngatomon eekario iwon, kitojok Akuj.

Tokona engolikisi ngice ngulu aponi kiteyiarunai alotooma akai ka Akuj, a ngina nyamet.

Enoka! (Alotooma ngadakikai ngatomon elosio iwon, arai kipedorete iyes akidangidangakin adio urien.) Kingolik, arai Enoka Akirot ka Akuj ngina ayiaran ananyamet keng, arai inges ekaduaran.

Erai ekaduaran ngolo erounit Akuj. Ngiai eyenete ngun? Emam ngolo erounit ngerouna bon, arounet emam nyerai ngolo erounitai. Emaikina toyiai ibore ngina iloreit aroet-aroe kotere aroet erouni inges. Aso erai ekaduaran iborosit ngini eseunit Akuj ngini emam nyerouni icebore nai eyiai inges lolain ngolo ka arounet a ngin, Akuj, around apotu ngina a Kristo, a ngolo erai Akirot. Kingolik, Emam icebore epedori akityau ngun. Irai iyong ngolo irounit, inges apolou amaikina ekaduaran akinyam ekitaabo. Inges apolou abeitor inges akinyam anunuket. Arai kotere erouni inges Akirot ngina ka anyamet a ngin. Ikamu iyong ngun-a?

112 Toany iyong EnoKa, arai arounet ka Akuj alotooma akisikwaanet. Ngina erikakinia Akuj kaapei ka inges, abu todaka inges, ya inges kidiama. Etic ngolo ka aosou ngolo arounet inges abu toruwor agogongu ngina ikilocokini kaapei ka Ekuwuam, ka abu tokopo inges kidiama.

Ikoni nenipei ananyamet ke Eliya. Tar Eliya anakoyo keng, aneni ayiai arounet ngin...Ngolo arounet Akuj alotooma akuwan keng abu kisilereu Akirot ka Akuj. Aponi kiperikinoi etunganan ngolo atwanit kidiama keng, abu totweny akiyiar nabo. Eraakai iwon akiringikeng, arai ca keraakai iwon Ateran a Kristo. Iyunito iyes ngun-a? Iyookino. Abu Inges totwan a ngunayok, ka aponi iwon totwakai aneniyok ka aponi ikinuki Alokiro Keng, ebe "nyikirai iwon ngulu a ngakwapin nabo, nai eyiakai iwon tooma Keng," Inges enyaritere ekal ngolo eyiai tooma Nakuj elimokinitai Kristo Yesu. Erai nen Ngiepesoi 1:21. Naarai Nakuj... Ekal ngolo eyiai Nakuj. Ngai enyaritere ekal ngolo eyiai Nakuj? Yesu. Alipite enyaritere ekal ngolo anakwap? Ejok, erai ngin akai ka Akuj neni eyiakasi Ngaakot. Iyookino nguna-a? Erai ngol epuke, erai ngol ekidor, erai nen akibois ngina abu Inges kiwaak Ekekiro, ka abu Akirot tonap akuwan ka kiboikin kidingiyok. Erai Akirot erounit ka etwenyuna nawai ananyamet a ngina eyiarere iwo. Ekoni Inges nen, ekoni Musa dang nen, ekoni Yakobo dang nen, ekote nguluce dadang nen, arai ngikatwenyitweny ngulu ka Akirot ka Akuj, ngulu arounitor Akuj Elope Inges make. Ka abu bu naputo ngina adolit ngina ka Akuj, Yesu Kristo, Etic ka Akuj ngolo Ajokan, ngolo aponi toramai itarauni ikes Ateran ngina eruwor ngulu erounete.

113 Ayiai Musa tooma Keng. Ayiai Yosua tooma Keng. Ka ani kiyiai iyong tooma Keng, iyiai iyong tooma Keng eringa apetetait ka akwap, ekal ka Akuj; ibu iyong kitor locan kaapei ka Inges, ibu iyong totwana kaapei ka Inges, ibu yong tolot lomusalaba kaapei ka Inges, ka ibu yong toyiaru kaapei ka Inges; ka tokona dang eringa yong iyiai kaapei ka Inges, iboi alotooma ngakiboisio nguna Anakuj, irounit Eemut ngolo ka anyamet aneni ka akwap, Akica ngina a ngakwapin. "Iraakasi iyes Akica ngina a ngakwapin," nai arai kiwait ebukit ngolo erai edin, ikokini iyong ianyuni ai? Naarai ngikusitalio, itaraunito iyes Akica ngina emam epaida! Kan akusikikatakinit akidiniorit, akikatakinit akipakarit Akica aneni eyiai Ekanisa; emam nyilomarete tooma, kori dang emam nyicamakinito ngulu ecamito Alomar. Amen.

Owua anege. Ayiakatar ayong nguna alalak anege. Nguna amaikina iwon etoro...Okoi, ayong! Ikiyiakar iwon ngadakikai ngakan bon.

114 Ianyu yong atemar ngai epuke-a? Ai abu Akuj kiwaak Ekekiro? Tooma Yesu. Ikokini iyong ilomari tooma Lokiro Keng ai? Ikokini iyong ai ilomari tooma ama? Kan ebatisimu tooma amaga! Ikwaani? Kan ngakipi? Kan Ekuwuam! "Ekapolon Epei, anupit apei, ebatisimu epei." Erai nen ebatisimu ngolo ke Ekuwuam.

Ebatisimu ngolo a ngakipi ikiwaakini yong tooma nakimor kaapei ka ngitunga, ngulu iripu yong ebe icamu iyong Kristo. Erai ngun Akiyookino. Nai erai Ebatisimu ngolo ke Ekuwuam. Ka apedori ayong anyaraun Ekiro ngolo a Yesu alokidiana kon ka akibatisa yong, emam nyisikokinete ngun nen.

Nai ngina ebunio Ekuwuam ngoloakuangan ngolo akire...ngolo ka Akirot a ngina ikinyoma toomakon (Akirot, Yesu), aso nait, lokaato, emam nyidongi Eemut erai akimunono anenikon; iyeni iyong ngun, lokaato, adaun akinokokin alokingaren kon. Haleluya! Kipuritetei Akuj! Amen!

Amina ayong Inges, amina ayong Inges

Naarai Inges esiauni aminun ayong,

Ido abu togelu akakiteyia...

Akuj ngolo minat, elipi ayong kitangaleu ngitunga lu, Ekapolon ka kitarau a ngini donupeikes ngini engale. Alokiro a Yesu Kristo. Amen.

Okoi! Amina! Okoi!

Ageun nginapei, a nguna ka akiyiun abu ayong engolik ayonai

Ngakoni nyemei nguna alalak, (Alotic a ngolo Ajokan)

Amina ngina ikilakuni inges arai akakou ngina a ngakiro,

115 Ikokini iyong ai...era i Akuj amina. "Inges ngini emina erai ika Akuj," akujuwanut, amina ngina akuangan, meere ngina esiliana; ngina asegan, ngina asegan, amina ngina akuagan, amina ngina ka Akuj a ngolo ka Akirot. "Engadak ayong Ngikonikisila tooma lotau Kang, kotere nyasec Anenikon," okoi, ayong, arai ngol Daudi egworo. Nyeumokina Inges-a? Nyiminasi iyes Inges-a?

Tokona, eyiai Erot, ngolo asegan, Erot ngolo akuangan, akibois bon ngina iriamunotor Akuj kaapei ka yong. Meere kan atemar, "Akuj arai tokona ayong ngolo a Mesodit ngolo ajokan. Arai ayong ngolo a Baptist ngolo ajokan. Arai ayong ngolo a Pentekost ngolo ajokan." Mam! Naarai a nguna iyiakar iyong tooma neni a Yesu a ngolo era i Akirot, atyaket ngina ka Akirot a ngina esilereun akuwar na, Eemut ngolo

ka akuwar ana; meere ngolo a Lusa, ngolo a Wesili, Pentekost; nai Yesu kus, arounet, adolut nu neni anu. Emam nyipedoru iyong abongor neni akwa, erai ngin akiatakin ngakinyalet neni ka akoni Mukati a ngina akuangan, ebe, "Emam nyeyiari itunganan a nguna ka atap bon mati a ngina Kiroto a ngina elomuni anakituk ka Akuj, anapaki keng."

116 Okoi bua, Ekapolon Yesu, amoru ngina apolon ngina erai Akou. Kingolik eperi alokiekwaye, apua a ngulu a Lusa a ngulu apotu totwaka alokiekwaye anaario; kingolik ngulu a Mesodist.

Ngulu a Pentekost ngul ka nguluce, iponito kidiana tokona, alibunet ngin ngina abu toloru kinga.

Iyes ngulu a ngatukon ka Akuj ngulu ipotu toloto ayeun arionget, aneni a ibore a ngini abu ikilemu iyes kinga, ibongosi iyes ikwa ebongoria eguruye locoto ngolo imodimodar.

Iyes ngulu ka Apeiyanut, ngulu Imorikina, J.C ngulu ngorok ngulu a ngatukon a Yesu Kristo a Pentekost. Epei ngolo a ngikirionok, ka ipotu iyes totyakoros make a nguna ka atyakatyaka. Iyes ngulu ipotu kitiyiata ngun, ka nai akimorikin make ka anyarare inges ebe "Akimorikina." Ido ka ayeun arionget, ka akisubura Ngatukon: "Ikwanginapei ebongoria iingok naliekan." Arai kitediekakinito ngaliekan iingok ekingaren, nyitediekakinete nai inges nabo-a? Kilocokisi akusikimuj alodinio kus tobongutu Nakiroto, kotere toyiara kaapei ka Kristo. Ngikangileec iyes!

Ikiyiakar ayong Papa kiekwaye,

Ikiyiakar ayong Papa kiekwaye,

Ikiyiakar ayong Papa kiekwaye,

Alokipetot aye.

Acekolongit ngina ecai alosi ayong aanyun Inges,

Acekolongit ngina ecai alosi ayong aanyun Inges,

Acekolongit ngina ecai alosi ayong aanyun Inges

Alokipetot aye.

Okoi, nyeruwor ngin akiriamun ngina ka alakara-a?

Nyeruwor ngin...(elosi Akiroto neni eyiai Akiroto!) nakiriamun,

(Ngina edokaria Ateran kidiana, Akiroto kan Akiroto.)...nakiriamun ngina ka alakara.

Alokipetot aye.

Okoi, akolongit ngina ecauni taparacu ngin,

Acepaki erauni akolongit ngina ecai ngin taparacu,

Acepaki erauni akolongit ngina ecai ngin taparacu,

Alokipetot aye.

Ibala yong, "Lokaato Buranam, ipeleikinit mono yong nguna-a?"

117 Ee, malim! Ngina ngulu a Lusa ngulu ka anyamet a ngin, ngulu a Wesili ngulu ka akecenyamet, ngulu ka anyamet a Pentekost (ngulu iyookino, meere ngulu a ngidinio); ngulu a Pentekost, ngulu apotu kiatakis ngakinyalet (edin kec), apotu totwaka. Nai eringa Akiroto ngina akire na elosi kingaren, kingolik. Ikwanginapei alimunitor Yesu, "Anakolongit a ngin, iyenunete iyes atemar ayiai Ayong tooma Papa ka Papa dang eyiai tooma Kang, ka Iyes dang iyiakasi tooma Kang." Erai dadang Akiroto!

Okoi nyerauni ngin akiriamun ngina ajokan-a..(ngina ecunakinotor ngikesapa lokidor Keng)

...akiriamun ngina ka alakara,

Nyerauni ngina akiriamun ngina ka alakara-a,

Alokipetot aye.

118 Tokona, ekanisa, eyiakai iwon nakitatam tokona. Nai totamunito, ngina inyounioto iyes anege, togeutu anyoun anapoco tokona; iyiakasi iyes Alomar naruwor ngicok, nai toperete alokingaren Lokoku. Nyiatakis, nguna adau ayong alimun; nyilemasi, aneni a nguna alimu ayong. Naarai erwor ayong nguna Iyookino ikwanginapei ayienia ayong ngun, ikwanginapei akainakinia ayong Papa. Ianyut-a? Nyiatakis neni a ngun, tolimutu nguna alimunit ayong.

Erai ibore aneni a ngun ebe, tolimokisi ngitunga potu akiwarit Ekapolon Yesu. Ido iyes ngikulepek toperete alokingaren Keng, inakisi Inges Amina, "O Ekapolon Yesu, Lokoku ka Akuj, akamina ayong Yong. Kitapatanu ekatau, Ekapolon. Tolema asilio dadang ka amina ngina a ngakwapin, ka kimiekinai ayong ayiar arai ngini akuangan anakwap a ngina atokona alokingaren Kon."

Esujuroto ngakesiyok a nguna ka akilip. Tokona, kimie engolikisi, ariamun iwon idiotunganan ngini engolokini ka akilip-a?Kori, ogolok ayong, nait. Toraakas ngulu itasionosi.

119 Akuj ngolo minat, ikitalakarit isua Yong ebe ikiriamu isua akosi kimuj ngina ke Ekuwuam ngina imorimoritai. Ikitalakarit isua Yong, Ekapolon, ebe itopolo ebitamin ngolo ka Akirot ngisapa ngulu ka Akuj. Emam nyewani edio kabila ngolo a ngipitesio, erai bon neni a ngisapa ka ngapesur ka Akuj. Aso ikitalakarit isua Yong a nguna a ngun. Ka ikilipit isua, Akuj, arai isua epaidautu anen, ebe nyemaikina isua akitalakarit Iyong bon ikongin. Ikitalakarit isua Iyong a nguna a ngun, nai arai isua ekatakisi ka agogong (kan mina) akidiek ngitunga akiyiu tooma neni ka Akuj; ngulu ka amaange, ngikasecak, ngaberu, ngiliok, ngisapa, ngapesur, nguna ka anyamet ana.

Eteete, Ekapolon, ebe ngadoketa nguna a ngadam, atur ngina a ngamori ngina eyiariata ngitunga alotooma, eyiai amear ikes nawai ngina a ngakecetameta; a nguna ka akitodolikin kire nguna irworosi Ngakigiret ka nguna iikinito, ngiboro ngulu ka asilio ngulu eponito nakwap; emaase, ngolo etubonori ngikecetim, eyiakaunotor ngitim ngulu aoyak ikwa ngaberu. Ka ngatakanunet nguna etioko nguna ipedoret ikes aanyun, Ekapolon, alotoma ngadam, adoketait ngina ka amodiario ngin a ngina eyiakasi ikes tooma, ka epote akigworo neni a ngatabab ka ngimoru. Epote ngaberu akitarau ngingwokuo ngikecedwe ka ngipusio, ka egerete auri ngidwe akitopolooria Iyong. Ikes ngulu iinakinin Iyong ngidwe ka ikes ngulu epotiununuete ikes, ecamakinete ikes alosit araun ngidwe ngulu alorotin akidepanar ka etic ikwa ecamitotor ikes. Nyiumok ibala Yong ebe, Ekapolon, ngina ilosio Iyong lomusalaba, "Aso egeunete nai ikes akigworo neni a ngatabab ka neni a ngimoru acakakin nenikec."

120 Iteo iwon ngiboro dadang elosete jik neni ka apaki ana. Iteo iwon Akigiret itogogongitai, ipimitai. Ikwa ca iteere iwon ebe, Ekapolon Iyong kaapei ka ngakonikonyen (isilereun), ace kuwar eyiakaun adakario ka eponio iwon akingolikin akisilereunet ngina ka Akirot, "Naarai ebuni Lokoku a itunganan anakibuses a ngidowon, kaapei ka Ngikemalaikan ngulu akuangak kaapei ka Inges, ka ikidakario iwon akiraimun kaapei ka Inges lokuwam." Arauni nait...epupio iwon ngun tokona, nai ingolikinio iwon ngun a ngakonyen yok.

Arai ikiriamun iwon alotooma Keng, Ekapolon, akibois bon ngina ekorakinitai. Ka Inges erai amuronot. Eyaunio iwon Inges, nguna ikiira iwon, Yesu Kristo, tooma kai ka Akuj kan ebatisimu ngolo ke Ekuwuam a ngoloakuan, torai Alokiro ngolo a Yesu Kristo. Ka nen inges ecamunere ayoko Muronot ka ikiyaunio iwon lokal; naarai, ngina etwangaere iwon anakwapin, ikityakunitai iwon araun ngisapa ka ngapesur nguna ka Akuj eringa apetetait ngina ka akwap. Alakara a nguna a ngun, Papa. Okoi, ikoni itunganan ai ebelukaari ngun kau nibore ice ngini ikoni nen, akau keriamut Akiyookino, kedau Akuj ngol aseun ikes anakwapin-a? Ayiakasi ngabungei nguna acakara, anakuwar a ngina akalakunere ayong.

121 Okoi Imesek ngini ibu totwan, lopite ali eketalakaria ayong Yong? Nadoketait ani itasionikinor ekatau alokingaren Kon? Kingarakinai ayong, Akuj ngolo minat, oyar arai ngolo ekinyoma. Kingarak ngikatunga toyiara erai ngulu ikinyomasi. Elipi ayong a ngunakec, Ekapolon, a ngini donupeikec, ebe arai Yong, Akuj, keyia nguna dang, nyayeni ayong epite ngolo ebeitor, epite ngolo kingiset, Ekapolon; ka acepaki emam nyengisit ayong ngun alopite a ngolo iyookino. Nai kisioni aka bangao, Ekapolon, ka kingolik ca etau kang. Elipi ayong atemar arai nyecakar idiokec, meere tar ipeikec, Papa. Emicikaunit ayong ikes, a ngini donupe, a ngunakon. Alokiro a Yesu Kristo. Amen.

Amina ayong Inges, Ayong...

Ka ani kiminasi iyes Inges, iminanarosi iyes make. Ka akimalanakin make.



[www.messagehub.info](http://www.messagehub.info)

Ngalimonokineta nguna a  
**William Marrion Buranam**  
 "...alorua angulu ke etoil..." Apuk. 10:7